

सुगवद्विभूति ग्रन्थमालायाः प्रथमं रत्नम् —


श्रीसूर्यचरितं महाकाव्यम्

॥ श्रीः ॥

श्रीभगवद्भिभूति-ग्रन्थमालायाम्—

प्रथमं रत्नम् ।

श्रीसूर्यचरित-महाकाव्यम् ।



महामहोपाध्याय-पं० श्रीनित्यानन्दपन्त-महोदयैरन्यैश्च
मान्यैर्विद्वद्भिरनुमोदितम् ।

साहित्याचार्य-व्याकरण-तीर्थ-

० श्रीतारादत्तपन्त-विरचितम् ।

तेनैव टिप्पण्या सनाथीकृतम् ।

संशोधितं, प्रकाशितञ्च ।

सुप्रभात-संपादकेन श्रीकेदारशर्म्मा सम्पादितम् ।

श्रीरामेश्वर पाठकेन तारायन्त्रालये मुद्रितम् ।

सर्वेऽप्यधिकाराः ग्रन्थकाराधीनाः

मूल्यम् १।)

Registered under Act XXV of 1867.



श्रीभगवते नमः ।

अखिल-ब्रह्माण्डनायकस्य भगवतः कृपया, गुरुजन महदनुग्रहे
ण, पितृ-जन-पुण्येन च मङ्गलपूर्वकमेव समाप्तिमितम्—भगवद्विभूति-
वर्णनात्मकं सूर्यचरितप्रयोज्यमृतुचरितं महाकाव्यम्—

आदित्यानामहं विष्णुर्ज्योतिषां रविरंशुमान्, नक्षत्राणामहं शशी
मासानां मार्गशीर्षोहम्, ऋतूनां कुसुमाकरः, सरसामस्मि सागरः
स्थावराणां हिमालयः, वर्षाणां भारतं वर्षम्, खण्डानान्तु कुमारिका
स्रोतसामस्मि जाह्नवी ।

यावन्न जायेत पराऽवरेस्मिन्, विश्वेश्वरे द्रष्टरि भक्तियोगः,
तावत् स्थवीयः पुरुषस्य रूपम्, क्रियावसाने प्रयतः स्मरेत्-
इत्यादिवचनान्यनुसरदेव,—

नराणाञ्चनरेन्द्रोऽहम्, गुरुर्देवोगुरुर्गतिः, जननीजन्मभूमिश्च—
इत्यादि-वचनानुसारेण, नृप-गुरु-जनयितृरूपाभ्यो भगवद्विभूतिभ्य एव
समर्प्यते ।

समर्प्यते च ज्ञानमूर्तिभ्यो मान्येभ्यो विद्वद्भ्य-इतिशम् ।
प्रसीदन्तु सर्वा भगवद्विभूतय-इति-विनयः

काशीस्थ-विश्व-विद्यालय-सम्बन्धि-

रणवीर-पाठशालाध्यापकस्य

श्रीतारादत्तपन्तस्य ।

विषयानुक्रमो दृष्टव्यः, किं भूमिकया ?

तत्र प्रथमेसर्गे इष्ट-स्मरण-पूर्वकमनुबन्ध-चतुष्टय-निर्देशः,
गोललक्षणं तस्य ज्ञानोपायोऽवान्तरभेदा देशकालयोः,
देशकालज्ञानस्य परमावश्यकता शास्त्रे लोके च,
वर्तमानकालप्रशंसा कार्योत्साह-पोषिका,
वर्तमानकर्तव्य निर्देशः तत्र दृष्टान्ताः, देवदेवाः—

इति षोडशभिः श्लोकैर्देशकालजिज्ञासा विशदीकृता । ततश्च
भूगोलखगोल-ज्ञानसाधन-भ्रमणोपयोपनि देववाहन,—वर्णनम् । भिन्नानां
देव-वाहनानां कार्यनस्माकं कियदुपकारकम्, इत्यादि—निर्देशपूर्वकं,
भारतीय-प्रजायास्त्रैकालिकी स्थितिः,—साम्राज्यमेषामनादिकालात्
१००० कलिपर्यन्तं सर्वस्या भूमे रिति दर्शितम् ।

द्वितीये भारतस्य लक्षणं, वर्णनं, भूमेः, नवखण्डविभागश्च ।

तृतीये लङ्कातो भारतवर्षमात्रे वसन्तस्य कथं कदा कुत्र
प्रादुर्भाव-इति विशदं दर्शितम् ।

चतुर्थे ऋतूनां परस्परमैत्री विरोधश्चा कस्य केनेति ऋतु-
कुटुम्बकल्पनया सुष्ठु दर्शितम्,

वसन्तस्य व्यापकत्वञ्च शास्त्रार्थरीत्या साधितम् ।

पञ्चमसर्गाच्चतुर्दश-सर्गपर्यन्तं, शास्त्रीयदृष्ट्या ततच्छास्त्रपदार्थाः
प्रयोज्यप्रयोजकभाव—कार्यकारण-भावादयः, धर्मशास्त्रीयदृष्ट्या
तद्वाक्यानामुपपत्तिः, राजनीतिदृष्ट्या कथं सार्वभौमोभवेयमिति-
चिन्ता, ज्योतिःसंहिता-दृष्ट्या रवि-विधुचारानुसारेण वसन्तादि
वर्णनम्, गोलाध्यायदृष्ट्या गोलएव काव्यरीत्या वर्णितः, आयुर्वे-
दानुसारेण त्रिविध-देश-द्विविध-काल-पञ्चविध-ऋतुवर्णनया दिन-
चर्या, ऋतुचर्या, आरोग्यरक्षिका-इति दर्शितम्, रसिकदृष्ट्या,
अर्थान्तर-संक्रमित-गुणीभूत-व्यङ्ग्यप्रधानतया, वसन्तादि वर्णन-
स्याऽन्यवैलक्ष्येणैवास्वाद-जनकता सुष्ठु दर्शिता, पौराणिकदृष्ट्या
भक्तिमार्गः सुष्ठु दर्शितः, अन्तेव सर्गद्वयेनोपसंहारः कथं—दर्शित
इति काव्यार्थं भावाना-विदो भवन्त एव प्रमाणम् ।

विनिवेदना ।

भूगोल-विज्ञाने, खगोल-विज्ञाने च संस्कृत-साहित्ये महती साम-
ग्री वरीवर्ति । सा च संस्कृत-परिडतानां शैथिल्येन, अनवधानतया
च तिरोहिता, नास्माकं किमप्युपकृतिमापादयितुं प्रभवति । पाश्चा-
त्याश्च तथैव सामग्र्या भारतीय-भूगोल-विद्यायां, खगोल-विद्यायाञ्च
महतीं समुन्नतिमकार्षुः । अस्माकं देशे भगवान् वराहमिहिराचार्यौ
भूगोल-खगोल-विषये प्रचुरमन्वेषणं कृतवान् । ईशवीय-नवम-शतको-
त्पन्नः कविसम्राट् राजशेखरोऽपि भूगोल-विज्ञान-विषयकं कमपि भुव-
नकोषमरीरचत् । तदनन्तरं शनैः शनैः प्रतिभानाशे समुपस्थिते, अव-
च्छेकता-युगे, परिडतानां जटिल-शब्द-जालजडीकृतायां प्रतिभायाम्,
भूगोल-विद्या, खगोल-विद्या, विज्ञान-विद्या च शनैः शनैः हासमग-
मत् । यद्यपि ज्योतिःशास्त्रज्ञेषु वरीवर्ति साम्प्रतमपि भूगोलज्ञानम्,
परन्तु तन्नितरां दुर्बलं गणितमात्रोपयुक्तञ्चेति संस्कृत-वाङ्मये
वर्तमाना सैषा भूगोलविद्या सर्वथा विनाशमनुभवतीति नाविदित-
चरं सहृदयानां मार्मिकविदुषाम् ।

संस्कृत काव्येषु कविकुलगुरोः कालिदासस्य प्रबन्धेषु भूगोलस्य
कश्चन परिचयो वरीवर्ति । अन्येषु संस्कृतकाव्येषु नास्ति तादृशो
भूगोल-परिचयः । भूगोल-विद्या, खगोल-विद्या, विज्ञान-विद्या च
साम्प्रतकाले परमुत्कर्षं प्राप्ताः सन्ति । परन्तु दुर्भाग्यवशात् संस्कृत-
विदुषां नात्र दृष्टिर्दोदृश्यते । यदि कविताद्वारा भूगोलादिलुप्त-
विद्यानामुद्धारः क्रियेत चेत्, सर्वथा तासां प्रचारे सौकर्यं सम्भवेत् ।
प्राच्यकालेऽपि छन्दोनिबन्धाः ज्योतिर्निबन्धाः, आयुर्वेदप्रबन्धाश्च
साम्प्रतं जीवन्ति, प्रचरन्ति चेति संस्कृते भूगोल-विद्या-विषयकस्य
कस्यचन काव्य-प्रबन्धस्य नितान्तमावश्यकताऽऽसीत् ।

तथा च प्रस्तुतमिदं 'सूर्यचरितं' नाम महाकाव्यं, नितरामद्भुतम्,
संस्कृत-संसारं नवीनम्, उपयुक्तम्, स्पृहणीयम्, समादरणीयञ्च
महाकाव्यमिति निर्विवादं वक्तुं पारयेमहि । एतस्य कश्चनांशः सुप्र-
सिद्धे संस्कृत-पत्रे सुप्रभाते मुद्रित आसीत् । तदा प्रभृत्येवास्माकं तत्र

महती श्रद्धा, महानानन्दश्च प्रादुरासीत् । मया च सानुरोधं निवे-
दिताः श्रद्धेया, मान्याः, साहित्याचार्याः, व्याकरणाचार्याः, साहित्य-
व्याकरणार्थार्थः, श्रीमन्तः श्रीतारादत्तपन्त-पर्वतीय—महोदयाः,
काव्यमदो निर्मितवन्तः ।

एतस्य लेखकानां कविवराणां परिङ्कितप्रकाशानां श्रद्धेय-श्रीता-
रादत्तपन्त-महोदयानां विषये नास्ति विशेष-वक्तव्यमस्माकम् ।
यतस्तेषामस्माकञ्च विद्यते घनिष्ठतरः सम्बन्धः । तथापीदं साभिमानं
सहर्षं वक्ष्यामो यत् स्मृत-कल्पे संस्कृत-समाजे पन्त-महोदय-सदृशानां
विस्तृतज्ञानशालिनामध्ययनशीलानां गवेषक-विदुषां महतीश्रुतिर्वि-
द्यते । किम्बहुना, ग्रन्थावलोकनेनैव तेषां विस्तृता प्रतिभा (General
Knowledge) प्रतीयेत ।

एकमात्रमस्माकमियमेव विनिवेदना यत् विद्वांस इदं सुचिरं
सावधानञ्च विचारयेयुः । छात्राश्चावश्यकविषयममुं सुतरां
निभालयन्तु ।

एतद्धि सर्वथा नवीनं संस्कृत-महाकाव्यम् । वयमेतस्य प्रचुरं
प्रचारमभिलषामः ।

चिनीतः—

रणवीर-पाठशाला,
(हिन्दूविश्वविद्यालयः)
काशी
२ । ४ । २७

श्रीकैदार नाथ शर्मा,
सुप्रभात—सम्पादकः,
मन्त्री,
संस्कृत-साहित्य समाजस्य

FOREWORD.

It is a pleasure to have to introduce a book of intrinsic merit to the public. Original contributions to the Sanskrit literature have become so few and far between that it is gratifying to find a *Kavya* of a high poetic order seeing the light of day in this age of general decadence. The muse of Sanskrit poetry has so long been mute that, if for no other reason but for this, Sanskrit men of letters deserve every encouragement in attempts like these at our hands, if resuscitation of Sanskrit poetry is wished for.

It is an interesting question, much worth an academic debate, to enquire if an ultra prosaic subject like that of *Surya Charit* can form the theme of a good *Kavya*. *Surya Charit* does not take its stand in episode of love or war which monopolise the romances and epics. It does not narrate the story of a feud between rival factions nor does it depict in glowing colours the sway of love on human mind. Its is an essentially prosaic, humdrum, matter. At least it appears so to one's mind. Common facts of physical science and astronomy have been taken up and poetically dealt with. The poem is a charming monograph on the cause, nature and beauty of the six seasons that adorn the Indian Sky. The author starts with the dictum that the *sun* is the life principle of the universe and the varying changes in the atmospheric phenomena of the world are due to its all controlling influence and power. Scientific books have been written on the subject, so also have poems. But whereas the former are devoid of the charm of poetry, the latter fail to observe the common decencies of scientific truth. In the present work, these two have been tried to be blended together. But it must never be forgotten that this is not a scientific treatise from the pen of a man of science and looked at from that standpoint it may fall to the ground. It has to be judged and weighed in the golden scale of poetry. The vividness of description, the easy flow of language, the charm of treatment, the skill of narration,—all reveal the hand of an artist. The function of poetry is to afford substantial joy by striking every chord of human heart. It may or may not add to the knowledge of the reader. But when it does both, it is the better on that account. The author is to be congratulated on his successful attempt and it is hoped that this poem will command the reception it deserves.

Benares City
April 2. 1927.

GANESH DATT SHASTRI,
M. A., LL. B.

शुद्धि पत्रम् ।

पृ०	पं०	अशुद्धम्	शुद्धम्
१०	४	षण	षेण
१०	२२	॥ २७ ॥	॥ २७ ॥ युग्मम्
११	१४	सम्पदः	सम्पदः
२१	१८	मध्यतः	मध्यतः
२२	२३	अनुकरण	अनुकरण
२२	२६	धर्मप्रसरः	धर्मप्रसरः
२८	२२	वायन्	वाढयन्
२६	८	अद्धि	अब्द्धि
३१	६	धन	धन
३१	१८	गुत्तरतो	गुत्तरतो
३२	४	पर्ष	वर्ष
३६	२४	शलिताम्	शालिताम्
४०	१	सम्मुखी	सम्मुखीन
४८	६	रू चिर	रुचिर
४८	२१	सचना	सूचना
५१	१६	यमाः ?	यमा ३ ?
५३	१	चिन	चिनु
५५	२४	सेसवि	सेवि
५६	१३	तरू	तरू
५६	१४	दलै	दलैः
६४	२४	हिरूक्	हिरूक्
७८	२	णयता	णीयता
८६	२५	भारभ्य	मारभ्य
८४	८	याभ्यो	याभ्यो
८५	२४	नभिनां	नाभीनां
८६	११	पर्मता	पर्वता

॥ इति ॥

श्रीभगवते गणेशायनमः ।



प्रथमः सर्गः ।

देशकालजिज्ञासा ।

जगदुपकृतये नानाऽनुरूप रूपाणि दर्शयन् यो नः ।
वितरति वाचं नन्दथुचर्वणचतुरान् विभावयेद्वः सः ॥
प्रातःस्मरणीयगुणाः सुखलभ्याः सकललोकसंदृश्याः ।
मनसः स्थिरताकृतये स्मरामि भगवद्विभूतीस्ताः ॥
सूर्योदयास्तावच्छिन्नो भूगोलश्च खगोलकः ।
गतिं सूर्यस्य पश्यन्तु गोलजिज्ञासवोजनाः ॥ १ ॥
देशकालगतिः सूक्ष्मा स्थूला च परिदृश्यते ।
तयोर्हि कारणां सूर्यपरिस्पन्दे इहेष्यते ॥ २ ॥
क्षणादिकल्पपर्यन्ताः कालभेदास्तदीरिताः ।
परमाण्वादिगोलान्ता देशभेदास्तदाश्रयाः ॥ ३ ॥
महाप्रमाणको देशो गोलशब्देन कथ्यते ।
महाप्रमाणकः कालः कल्पान्त इति गद्यते ॥ ४ ॥

१ ग्रन्थस्यैव मङ्गलमयत्वेऽपि मङ्गलोत्कर्षार्थः सूर्यशब्दस्यादौ प्रयोगः । २ स्वजन्यविभागप्रागभावावच्छिन्नं कर्म तदेव क्षणः ।

मध्यमौ काल देशौ तु दिनग्रामादयो मताः ।

द्व्यणुकः परमाणुश्च त्रसरेणुश्च सूक्ष्मकौ ॥ ५ ॥

न विना देशकालाभ्यां किञ्चित्कार्यं भवेदिति ।

ज्ञातव्यौ मनुजैर्नित्यं देशकालौ तु मध्यमौ ॥ ६ ॥

कथया व्यवहारेण भूचित्रेणापि वार्तया ।

स्थूलसूक्ष्मौ तु गणिताद्भूम्यौ तत्त्वबुभुत्सुना ॥ ७ ॥

कस्मिन्काले मम जनिः कस्मिन्देशे च कीदृशे ।

व्यवहारे वर्तितव्यमिति मत्त्वा कृतिं चरेत् ॥ ८ ॥

तत्रकालः सप्तमोऽयं, मन्वन्तर उदाहृतः ।

तत्रापि कालिकालोय-मष्टाविंशः प्रकीर्तितः ॥ ९ ॥

यस्मिन्परीक्षा वीराणां-मष्टादशदिनात्मिका ।

कुरुत्त्रेऽभवत्कृष्ण-साक्षित्वे वीरलोकदा ॥ १० ॥

वीरत्वं कातरत्वञ्च, यस्मिन्भूलोकवासिनाम् ।

क्षत्राणां दर्शितं तस्मिन्-दृष्टिं कुरुत-मानवाः ॥ ११ ॥

अयं पुण्यतमः कालः, स्वल्पायासफलप्रदः ।

भूतेषु सौहृदाकाङ्क्षी, हिंसकानां भयप्रदः ॥ १२ ॥

निन्दां कुरुत गोघ्नानां, सर्वतोभावमास्थिताः ।

लेखनाद्भाषणाद्वापि, कलिर्वाक्कलहप्रियः ॥ १३ ॥

केवलन्नैवगोघ्नानां, प्राणिघ्नानाञ्च सर्वशः ।

अभावे भूतले जाते, किन्नस्यादितिमन्महे ॥ १४ ॥

भारते कर्मभूमौ तु विशेषाद्धिसयाऽधुना ।

रोगः शोकश्च दैन्यञ्च बुद्धिभ्रंशोनृणां कृतः ॥ १५ ॥

तस्माद् यतद्धं मनुजा नराणाम्, हिंसारतिर्येन न भारते स्यात् ।

गवादिकानां परिरक्षणार्थम्, दृष्टान्तभूता इह देवदेवाः ॥ १६ ॥

वृषद्वजेनाऽथ खगध्वजेन, भूलोकस्वलोकसुखैकहेतु ।
 पश्वण्डजौ दर्शितसत्त्वसारौ कृतौ जगत्पूज्यतमौ स्ववहात् ॥१७॥
 मयूरहंसौ परदर्शनीयौ परं विषघ्नौ नररक्षणीयौ ।
 इतीव वाणीकमलासनाभ्याम्, निदर्शनायैव कृतौ स्ववाहौ ॥ १८ ॥
 आखुःखनन् भूमितलं विलानि, विचित्ररूपाणि करोति यत्नात् ।
 भूदुर्गवासं जगतीपतीनाम्, निदर्शयन् गूढतमं हि मन्त्रम् ॥१९॥
 गुणज्ञतायाः परदैवतेन, विनायकेनाखुमयं स्वगेहम् ।
 कृतं, मृदस्त्वाखुबिलस्य यज्ञे, राज्याभिषेके च महोपयोगः ॥२०॥
 द्विजाः ! शशं रक्षत वाडवानाम्, राजा न कुप्येन्निजवाहनघ्ने ।
 शशन्नसौ वेदयति प्रजेशान्, यत्प्राणवाधे शशत क्षणेन ॥ २१ ॥
 गजांस्तुरङ्गान्करभान्खरांश्च, वाहान्चराणां किमुतामराणाम् ।
 महोपकाराय विधातृसृष्टान् मूढोऽपि जानाति न हन्ति कोऽपि ॥२२॥
 गवामभावे महिषीभवेन, दुग्धेन-तस्याऽपि सुदुर्लभत्वे ।
 छाग्या हविःकर्म करोतु नित्य मित्यन्नमानं यमवह्निदेवौ ॥ २३ ॥
 अजापयः सर्वगुणैरूपेतम्, तित्तौषधीसेवनजातसत्त्वम् ।
 कृष्णारजोधूलितमेव पीत्वा, नश्यन्ति रोगा जठरस्थिता ये ॥२४॥
 एवं मृगाणामथवा पशूनाम्, गुणान्विदित्वा न नरः प्रहण्युः ।
 तत्रापि दुग्धादि-कृतोपकारान्, हत्वाऽमनुष्यो^१ भविं क इच्छेत् २५
 न मानवानाङ्गिलकर्म चैतत् वेदे यदुक्तन्त्वमनुष्यकेभ्यः ।
 मनुर्दयालुर्निजशिष्यकेभ्यो हिंस्रानिषेधन्त्वदिश द्विशेषात् ॥ २६ ॥
 वयं मानवा भारतीया यमादीन्, सदाचारमूलान्मुगूढान्स्वधर्माद् ।
 त्यजेम, प्रभो ? प्रेरयस्व त्वमेव, विशुद्धे दयादौ न दीना भवेम ॥२७॥

भूतलं भारतीयानां सर्वमेवपुराभवत्

अधुना वैपरीत्येन कथं दृना वयं विभो ? ॥ २८ ॥

श्रूयन्ते हि पुराणेषु कथा भारतवासिनाम् ।

नृपाणां सार्वभौमानां बिभो ? विश्वजयैषिणाम् ॥ २६ ॥

सार्वभौमनृपचिन्तया वयम्, चिन्तयाम सततं प्रजाहितम् ।

देश एव कलिकाल एष च दौष्ट्यमाचरति मानवान्प्रति ॥ २७ ॥

मानवास्त्यजत मा कदाचन मानवीं सरणिं 'मन्तमेदुराम् ।

मन्मथैकदमना हि दानवात्^२ जेतुमिच्छत शमैकमानसाः ॥ २८ ॥

मानसैक्यमवलम्ब्यमीश्वरम्, भारतीयसुखदं नुताऽधुना ।

गोल एष मनुवंश्यभूभुजाम्, सृष्टितः कलिसहसूकावधि ॥ २९ ॥

इति श्रीभगवद्भिभूतिवर्णने सूर्यचरिते महाकाव्ये प्रथमः सर्गः ॥

द्वितीयः सर्गः ।

अथ कुमारिकादेशवर्णनम् ।

लौहित्यैस्सिन्धुकमनीयनिवीतशोभम्

गङ्गाकलिन्दतनयारमणीयहारम् ।

कैलासशेखरमिमं हिमवद्भुजाढ्यम्-

यं सिंहलासनमिति प्रवदन्ति विज्ञाः ॥ १ ॥

द्वेधा जलं भगवता निहितं समन्तात्-

अस्थैच सागरहिमालययोः समृद्धया ।

१ परिणामरमणीयाम् । २ मनुमार्गानुयायिनो मानवास्तद्विप-
रीतादानवाइत्यभिप्रायः । ३ लौहित्यो ब्रह्मपुत्रनदः । ४ सिन्धुः
प्रसिद्धोनदः । इमौ द्वावपि मानसागतौ कुमारिकायाः पूर्वपरबाहिनौ ।
३यसर्गे २३ श्लोकेऽ० । ६ सिंहल उपद्वीपः अस्मिन्नेवरावणराज-
धानी—१५ सर्गे द्रष्टव्यम् ।

अत्रैव षड्-ऋतव आजलधेहिमान्तम्-
 आविर्भवन्ति जगतः परिपालनाय ॥ २ ॥
 अत्रैव वर्षति यथातथमन्नहेतोः
 पजन्य एषभगवान्तपतीत्यमत्र ।
 कार्पास-धान्य गुड-गोरस-सम्पदत्र
 अत्रैव पुष्पफलसंपदपीति वित्त ॥ ३ ॥
 रत्नानि मौक्तिकनिभानि तथैव धातून्-
 स्वर्णादिकाश्चसलिलानलवातपक्वान्
 यन्माक्षिकादिकमुखानुपधातुसंज्ञान्
 सूते ह्ययं सकललोकमुखान् पदार्थान् ॥ ४ ॥
 एतेन भूमिरतुलाचलकाशिना यत्
 स्वर्गौकसामपि पदानि दधाति नित्यम् ।
 तत्सर्वलोकमणिरेष महार्णवेन
 विष्वग्बृतश्चरणातस्त्वितिमे नु तर्कः ॥ ५ ॥
 सोयं विभर्त्यखिलरोगहरा नराणाम्
 या ओषधीरमृतविन्दुभवा वदन्ति ।
 ताभिर्नरो जगति नोपकृतिं क इच्छेत्
 यस्मै भिषग्जडगुणाज्ञ इतीरयेत् ॥ ६ ॥
 नद्यो विभान्ति विपुलाचल चञ्चलायाः
 पाषाण-ताडित-गुणाढ्य-जलाः समन्तात् ।
 यत्सेवनेन मनुजा विरुजो वलाढ्या
 अप्यन्यदेशजनुषः किमुतेह जाताः ॥ ७ ॥

१ ऋ कारैकदेशेन रेफेण सहश्रुत्या गुरुत्वम् । २ तर्क उत्पत्ति-
 णात्स्वभाववर्णनं फलितम् ।

यत्पर्वतेषु मलयाचल-सह्य-शैल-
 माहेन्द्र-ऋक्ष-गिरि-वेङ्कट-पारियात्राः ।
 सर्वर्तुनिर्वृतिकराः समशीततापा-
 रोगघ्नवायुजल-जार्धु-युताः समेऽपि ॥ ८ ॥
 गोधूम-धान्य-यव-मुद्ग-मसूर-माष-
 सिद्धार्थकादि मनुजस्य शरीरपोषम्
 पर्जन्यजन्यवनधर्मविचित्रपाके-
 द्वेधोब्जतीह सततन्त्विह वर्षपाके ॥ ९ ॥
 राकासुधाकर-कराः शरदीह चित्रम् ।
 शस्ये पतन्ति सुधया परिपूरयन्तः ।
 द्वेधोद्भूतं सकुसुमं तुषखण्डपात्रम्-
 अन्नन्ततो भवति मेध्यतमन्तमोघ्नम् ॥ १० ॥
 शान्ताः समाः सकरुणाः सम-भूतपालाः
 आमुष्मिकैहिक-विचित्र-विचारशीलाः ।
 अत्रत्यवंशजनुषो मनुजा नितान्तम् ।
 अस्मिन्भवन्ति हि जगन्ति पुनन्ति नित्यम् ॥ ११ ॥
 एतस्य वर्णनमहं हृदिधारणीयम्
 भूगोलवर्णनविधौ सरलं करिष्ये ।
 यावद्दिवाकराः प्रसरन्ति लोके ।
 गोलः स एष इति विज्ञतमा विदन्तु ॥ १२ ॥
 द्वेधा स एष दिनरात्रिगतेर्विभागात्-
 सूर्यस्य, पूर्वपर गोल इतीहयानः ।
 पूर्वेऽस्तिभूरि वसुधा परगोलकेतु-
 वर्षत्रयं भवति तद्भुवतोऽप्युदीच्याम् ॥ १३ ॥

'मेरोश्चतुर्दिश मिलावृतवर्षमाहुः
 वर्षत्रयन्तत उदक् त्रयमाहु रवाक्-
 एकं पुरः परत एक मुदाहरन्ति ।
 एवं वदन्ति नवभागयुतान्धरित्रीम् ॥ १४ ॥
 तस्याः सएष नवमोऽनवमो गुणैर्यः ।
 भागः समुद्र गिरिराजविभक्तसीमा ।
 पूर्वत्र चीन इति यस्य परे तैरुष्कः
 शास्त्रे प्रसिद्ध इति भारतवर्षनामा ॥ १५ ॥
 तस्यास्तिमध्यमतमः किलवर्णनीयः
 भागो जगत्सु विदितो हि कुमारिकाख्यः ।
 सिन्धोः पुरस्थिततया किल विन्ध्यवत्त्वाद्
 भाषासु हिन्दुसदनेन गतः प्रसिद्धिम् ॥ १६ ॥
 विज्ञाः स्वयं वदत शिष्यगणोभ्य एवम् ।
 विज्ञाय मे श्रममिमं सफलीकुरुद्धम् ।
 भूवर्णनेन भगवान्स विराट् स्वरूपः
 प्रीणातु मे प्रथमतः सभवत्स्वरूपः ॥ १७ ॥
 इह जगति वसन्तस्त्वासमुद्राद्धिमान्तम् ।
 उदगय + मनुकुर्वन् भारतीयप्रदेशान् ।
 कुसुमकिसलयाद्यै रञ्जयन् रागपूर्णः
 भ्रमति सहकुटुम्बः पालयन् सर्वलोकान् ॥ १८ ॥

इति श्रीरविचरिते द्वितीयः सर्गः ॥

१ ध्रुवो मेरु रित्येक एव पदार्थः । एवं गोलो ब्रह्माण्डश्च ।

२ पूर्वी चीन इति प्रसिद्धः । ३ टर्की इन् एशिया इति ।

+ अयनम् = अयः भावे-परच्-इत्यच्प्रत्ययः ।

तृतीयः सर्गः ।

अथ ऋतुराज यात्रा ।

ऋतुत्रयं केचिदुदाहरन्ति, पञ्चैव केचित्त्वपरे षडाहुः ।
 शीतोष्णवर्षाभिदया त्रयः स्युः हेमन्तशीतैक्यकृतेस्तु पञ्च ॥१॥
 सर्वत्र देशे न हि सर्व एव, प्रादुर्भवन्तीति विदाङ्कुरु त्वम् ।
 सौरैः करैश्चित्रतरैः कु-पाके चिह्नं जगत्यां नियतन्वृतूनाम् ॥२॥
 विभिन्नदेशेषु विभिन्नकाले, भिन्नोद्भिदामङ्कुरकोरकाभ्याम् ।
 षण्णामृतूनामिहजृम्भितानाम्, ज्ञेयं चरित्रं मनुजैर्धरिष्याम् ॥३॥
 गोलार्द्धरेखाविगतेऽहिमांशौ, रात्रिर्न्दिवं तुल्यमतो वसन्तः ।
 सर्वत्रलक्ष्योऽयनरेखयोः सः, मध्ये समासेन बहिर्विचित्रम् ॥४॥
 लङ्का ऋतूनां सैदनं समेषाम् सदासमस्तत्र हि सौरतापः ।
 समीरनीरे अपि तत्र शीत-मृदुच्च-युक्ते-नियतं नितान्तम् ॥५॥
 यदा रविस्तूत्तरतः प्रयातुम् प्रस्थातुकामो धनुषि स्थितोऽपि ।
 तदैव केनाऽपि पथा समुद्रम् तीर्त्वा वसन्तो द्रविडेषु याति ॥६॥
 ततस्तु कर्णाटकमद्रकादीन् प्राच्यांस्तुदेशाञ्जलधे स्तटस्थान् ।
 तथापरान् कौङ्कणकेरलादीन्, मधू रसालाङ्कुरितान्करोति ॥७॥
 उन्मादयन्प्राणिगणं वसन्तो नवाङ्कुरोद्भेदकृतीरणेन ।
 विपाचयन्कार्तिकबीजवापम् शस्यं जगत्सौख्यकरं यवादि ॥८॥
 प्राच्ये क्रमादेकपदे प्रसर्पन्नुदङ्मुखो विन्ध्यगिरिं विलङ्घ्य ।
 नक्रस्थितेऽर्के सकलां भुवं स, व्याप्नोति माकन्दमहीरुहस्थः ॥९॥

१ भूमौ विजातीयतेजः संयोगे । २ रेखामध्यस्थितेयं लङ्का ।
 ३ सर्वेषामृतूनां सूक्ष्मतया वसन्ते लीनत्वात् ।

प्रपूरयन्कुम्भगते तु कुम्भान् स्वसंपदा कोर्भरणे समर्थान् ।
 करोति पृथ्वी मतिमात्र नूतनाम्, प्रवाल पीताम्बरराजमानाम् ॥ १० ॥
 मीने पुनर्भीनत्तखस्य मित्रम् राजा ऋतूनां हिमवत्प्रदेशान् ।
 नेपाल-कूर्माचल-गाढवालान्, तयासुनान्पञ्चनदान्प्रयाति ॥ ११ ॥
 पूर्णं स्वरूपं समवाप्य तत्र माद्यन्स्वयं यत्त इव प्रसूनैः ।
 विभात्ययं पर्वतपृष्ठसंस्थो, राजेव चित्राम्बरपल्लवान्तः ॥ १२ ॥
 सम्पूर्णरूपः सहकारकेषु सज्जाङ्गुरे बोधितरौ विभिन्नः ॥
 विलक्ष्यरूपस्त्वथ सप्तलासु मधुर्विचित्रो गिरिमल्लिकासु । १३ ।
 मधौ मधुर्भेदमवाप्य तत्र, समाधवेनाथ सखित्वमिच्छन् ।
 पश्येन पाकस्य यवादिकानाम् पीताम्बरत्वाय हि माधवस्यै ॥ १४ ॥
 सैयामतुं देशमवाप्य नूनम् स्वकल्पिताऽऽकल्पविचित्रमूर्तिम् ।
 प्रपश्यतां यत्प्रमदा जनानाम् तं माधवं वर्णयतां शृणोति ॥ १५ ॥

निर्धूनितप्रवलभौमहिमो महीयान्

उत्फुल्लषोडश-सहस्र-लताबधूकः ॥

देदीप्यमान-नव-कौस्तुभभालुकान्ति-

रुद्भिन्नपल्लव-पटः सखि ! माधवोऽयम् ॥ १६ ॥

मधुःस्वमित्रं मदनें विचिन्त्य माद्यन्स्वयं माधव-दर्शनेन ।
 उच्चैस्तरां कूजति पक्षिसंघ-व्याजेन, चित्रं वचनं विचिन्वन् ॥ १७ ॥
 स माधवाऽन्वेषणं तत्परः सन् भूस्थानदेशान् हिमवद्गुणाढ्यान् ।
 पाकेन पीता न्सकलान् यवादेः, तन्वन् वृषाऽर्केविशती विशालाम् १८

१ सप्तलानामकुसुमितत्वात् । २ मधौ चैत्रे, मधुर्वसन्तः

३ माधव शब्दो विष्णु वैशाखार्थकतयाश्लिष्टः ।

४ शतद्रोर्यमुनावधि यासुनोदेशो गोले द्रष्टव्यः ।

५ इकारोच्चित्कार्थः प्रश्लिष्टः ।

विशालता मात्मन एव शक्तेः स सङ्गतो माधवधाम्नि तेन ।
प्रदर्शयन् युग्मगतेऽथभानौ करोति पीतान्सकणान्यवादीन् ॥११॥

सरयू-गङ्गा-यमुना-शतद्रु-विपाशा-वितस्तासु ।

शुचिरिव शुचितां तन्वन् मूलान्वेषण माधवः स शुचौ ॥२०॥

यवकणापाकं कुर्वन् प्रसादयन् मानवान् स कश्मीरान्

गन्तुमना अपि भक्तो व्यग्रो गोधूमपाकेषु ॥ २१ ॥

यवादिपाको हि वसन्त-चिह्नम् निरूपितं विज्ञतमैः कवीन्द्रैः ।

अतो मधु र्यत्र यदा स्वलक्ष्म प्रकाशये तत्र निरूप्यते सः ॥२२॥

समानसस्याऽप्यथ दर्शनैषी कर्के रवौ तत्र गतिं विचिन्त्य ।

यातो दिविष्ठे^१ विरलद्रुमे सः सवालुके मानसभक्तिरास्ते ॥२३॥

पद्मानि तत्र विकचानि सहस्रकानि

सम्पादयन् मधुरयङ्किल माधवात्मा ।

सौरांशुभिः सुमधुरैः सुतनूस्तरू न्सः

स्वलपं वसन्ततिलकेन युतान् करोति ॥ २४ ॥

व्रैधाऽवसत्स किल तत्र द्विधाकृतात्मा-

वर्षर्तुमाधवतनू कलनेन धीरः ।

कामस्य पञ्चशर-कल्पनयैव पञ्च

मासाञ्छरत्समुदयं समवेक्ष्यमाणः ॥ २५ ॥

स मानसे तीर्थवरे निमज्जन्, द्विधा भुजाभ्यां भरतस्य भूमिम् ।

श्लिष्यत्तदात्मीयतयैव तीर्थम् लौहित्यसिन्धूदितरूपकाभ्याम् ॥२६॥

ददर्श तत्रैव तदैव तस्माद् द्रुतं प्रयातुं शतधा द्रवन्तीम् ।

शतद्रुनाञ्चीं यमुनापरस्तात् सैशाल्यले पञ्चनदे वहन्तीम् ॥२७॥

समाकुल स्तत्र मधु म्हात्मा सन्देशलेशं शरदे दिदेश ।
 शतद्रुवक्त्रेण सुखस्थितायै समुद्रतीरस्थनिकेतनेषु ॥ २८ ॥
 स्वयन्तु पूर्वोक्तनदौ द्विधैव विगाहमानः प्रययौ प्रतीच्याम् ।
 कश्मीरदेशान् रमणीयरूपान् तन्वन ददर्शाऽथ शरत्प्रवृत्तिम् ॥ २९ ॥

मृद्धीकां रसभरितां विपाचयन्तीम्
 पश्यन्तीं परिणतशस्यदाडिमीञ्च ।
 कश्मीरान्मुदितरान्वितन्वतीन्ताम्
 सम्मेने मधुरपि हर्षिणीं स्वकान्ताम् ॥ ३० ॥

यवादिपाकेन स्वयं प्रवृद्धो कश्मीरदेशेषु ततो वसन्तः ।
 पुनः परावृत्य शरत्समृद्ध्या लीनः स तत्रैव विचित्ररूपैः ॥ ३१ ॥
 लौहित्यमार्गेण गतोऽपि राजा हिमालयादुत्तरभागगेन ।
 लासां, गतो हूणकराजधानीम् सम्पादय न्मद्यनिपानमत्तान् ॥ ३२ ॥
 सिंहगे ग्रहपातौ स वसन्तः सर्वतो हिमचयैस्तुहिनांशोः ।
 शम्भुशैलवसते विषयस्य सम्पदः पचति सुष्ठु यवादीः ॥ ३३ ॥
 दिविष्ठदेशे बहुधोपसर्पन् क्वचिद्धिमाद्रेः शिखरादपश्यत् ।
 प्रियां स्वकीयां परितः स्फुरन्तीम् हिमाद्रितो दक्षिणभूमिभागे ॥ ३४ ॥

विचित्रफलभूषणां विविधनीरिणीं क्षीरिणीम्
 सरःकमलशालिनीं कलमशालिनीं क्षेत्रकैः ।
 नभो मुदिरमोचितं भुव मदर्दुरां तन्वतीम्
 दिविष्ठनिलयो मधुः स शरदन्नकिन्नीक्षते ॥ ३५ ॥

-
- १ सञ्ज्ञातरसभरा मित्यर्थेन रसमयत्वमेव तस्या व्यज्यते ।
 २ पश्यन्ती मित्यनेन पाकावशेषोगम्यते ।
 ३ अनेनशरद्वर्णनस्य प्रहर्षिणी मयता ज्ञाप्यते ।
 ४ चतुर्थसर्गे ६-२६-श्लोके द्र० । ५ देशविशेषणम् ।
 ६ पद्यमिदं बीजमेतदग्रन्थस्य ।

दिविष्ठविषयोऽधुना यवमसूरगोधूमकैः
 सुपक्व-फलसंयुतै र्मधु-नीपीत आलक्ष्यते ।
 अहो हिमसमागमो भवति तत्र चात्राधुना
 शरत्स्फुरति सर्वतो भवति तेन पृथ्वी गुरुः ॥ ३६ ॥
 शरत्स्फुरणचारुता मलिनचारुताको मधुः
 क्वचित् क्षिपति चाऽऽत्मन स्तनुमिमां तनूकारिताम् ।
 अहो प्रियसमागमान्मुदितया तया सङ्गतो-
 रहः प्रियसमागमे व्यवहिति क्वचित्काङ्क्षति ॥ ३७ ॥
 क्वचित्समभव त्प्रभुर्मुकुलयन रसालाङ्कुरान्
 क्वचित्च तृणवीरुधः क्वचिदपीहै धान्याङ्कुरान् ।
 यवादिपरिपाकतः क्वचिदपीतिशक्तिं निजाम्
 नचैव जनयन्मुहुर्भवति माधवं भावयन् ॥ ३८ ॥
 माधवोऽथ मधुना स्मृत एव मार्गशीर्षवपुषा निजरूपम् ।
 आस्थितो यवमसूरकणादे रुद्धिदा स्मरति माधवलक्ष्म्याः ॥ ३९ ॥
 मार्गशीर्षवपुषा स वसन्तस्त्वैक्य मिच्छति हरेर्वचनेन ।
 भूतलं हरितयन्त्र लङ्काम् सम्प्रयाति शरदा सहितः सन् ॥ ४० ॥
 भानुवर्त्मनि वसन्तयात्रया देशकालनिगमो ययाकृतः ।
 नाऽत्रकिञ्चन कपोलकल्पितम् तोषमेतु बुधवर्गक स्ततः ॥ ४१ ॥
 तुष्यतात् स कुसुमाकररूपः स्वागतेन वचसैव कृतेन ।
 प्रीत एव हि भवेज्जगदात्मा भानुरेष सविता जगतोऽपि ॥ ४२ ॥

इति श्रीभगवद्धिभूतिवर्णने सूर्यचरिते महाकाव्ये

वसन्तयात्रावर्णने जलदुर्गधवेशो

नाम तृतीयः सर्गः ।

१ कर्मणिषष्ठौ । २ सौम्यगोले ।

३ मासानां मार्गशीर्षोह मृतूनां कुसुमाकरः । इति गीता,

चतुर्थं सर्गः ।

ऋतुकुटुम्बः ।

श्रीगणेशाय नमः । श्रीसरस्वत्यै नमः । श्रीगुरुभ्यो नमः ।

वसन्तो नृप स्तस्य राज्ञीशरत्ना

स्वकान्तेन सूप्तं यतः सा प्रमूते ॥

प्रियावल्लभा वाभिमुख्यस्य भाजौ

वपुः शीत्तशोभाविशेषैः समानौ ॥ १ ॥

वसन्तः पुमानङ्कुरोद्भेदकर्ता

शरत्त्वङ्गना सर्वसम्पत्सवित्री ॥

प्रमाणे त्विमावेव तुल्यौ न चान्यौ

गुणैः सर्वलोकातिगौ दम्पती भोः ! ॥ २ ॥

इमौ दम्पती चित्ररूपौ धरण्याम्-

न शीतं सहेते न चोष्णं प्रभूतम् ॥

गुणौ विश्ववन्द्यौ जगद् रज्जयन्तौ

स्ववर्गैः समेतौ विचित्रं प्रयातः ॥ ३ ॥

इमौ गोलभेदेन रूपं स्वकीयम्

मिथो वल्लभत्वान्मिथस्त्वर्पयन्तौ ॥

उदग्याम्यदेशेषु चित्रं भ्रमन्तौ

सदा तिष्ठतो गोलमध्ये तु युग्मम् ॥ ४ ॥

यदा तूत्तरे वल्लभो याति मीने

तदा वल्लभा दक्षिणे याति तस्मिन् ॥

यदा चोत्तरे कामिनी कन्यकायाम्

तदा कामुको याम्यभागेऽभियाति ॥ ५ ॥

नृपस्याऽग्रतः शैशिरो याति नित्यम्-

विना नीरवर्षं जगच्छीतयन् सः ॥

महिष्या पुरः प्रावृडेषा प्रयाति-

इमौ दम्पती राजभक्तौ नितान्तम् ॥ ६ ॥

वसन्तशरदोः सुत स्तपञ्चतु स्तयोः पृष्ठतः

सदा चरति गोलयो विपरिवर्त्तमानो ध्रुवम् ।

तपेन पितरौ जयञ्छिशिरमेव निर्मूलयन्

न चातिसुखदो नृणां न खलु सर्वपृथ्वीगतः ॥ ७ ॥

प्रावृट् शिशिरतनूजो, हेमन्तो हिमसमूह हार्दकरः ।

पित्रो गुणपरिपाकाद् राश्याः शरदः प्रियोऽनुत्तरः ॥ ८ ॥

वसन्तोऽब्रमीनद्वये वर्त्तते भोः

कुमारीद्वये तस्य कान्ता शरत्सा ।

कुमारीद्वये याम्यगोले वसन्तः

शरन्मीनमेषद्वये चित्रमेतत् ॥ ९ ॥

यदा कर्कपार्श्वे व्रजेत्प्रावृडेषा

तदा नक्रपार्श्वे व्रजेद्वल्लभोऽस्याः ।

यदा नक्ररेखास्थिता प्रावृडेषा

तदा शैशिरः कर्करेखासु रूढः ॥ १० ॥

इदं सम्मुखीनन्तिवृत्तद्वन्द्वयुग्मम्

गुणौ स्तुल्यरूपं मिथो मित्ररूपम् ॥

निदाघो हिमश्चेति वैरेण पूणौ

मिथः शोषणो क्लेदने यत्नभाजौ ॥ ११ ॥

निदाघस्य वर्षा विरोधाय यत्ता

तदीयं तनूजं हिमं सोऽपि हन्ति ।

हिम स्तद्विरोधाय पूर्णो हिमाद्रौ
न यत्र प्रभुस्यान्निदाघः कदापि ॥ १२ ॥
निदाघः समुद्रस्य सामीप्यदेशे
वसन् हैमनं वासमात्रं दिनस्ति ।
वहिः कर्कनक्रा द्विचित्रं चरित्रम्
ऋतूनामतो नैव साम्यं कदाचित् ॥ १३ ॥
भुजङ्गप्रयातं गजेन्द्रप्रयातम्
वसन्तप्रयातं न शक्यं निबोद्धुम् ।
तथापीह वर्षे यथाऽस्य प्रयातम्
तथा वर्णये प्रीतये कोविदानाम् ॥ १४ ॥
अयं भारतं नित्य मेवाधितिष्ठन्
विशेषाद्रवौ मीनगे जृम्भतेऽत्र ।
रसालाङ्कुरोद्भेदनं पौषमासाद्
इषं व्याप्य विद्वन्दरीदृश्यतेऽत्र ॥ १५ ॥
दरीलीनताम्बां प्रकाशं प्रकाशम्
विचित्रेषु वृत्तेषु भिन्नं स्वरूपम् ।
दधच्चैकमेवाऽथ भिन्नं शरीरम्
ऋतूनां न जानामि चित्रं चरित्रम् ॥ १६ ॥
ऋतुद्वन्द्वं मेतत्त्वदीयं विरुद्धम् ।
कवीनां वचोभि स्तपे, त्यादिभिर्भोः ?
कवित्वेन वैरं गुणो दूषणं वा ?
विरोधोऽप्ययं भूषणं गोलसिद्धः ॥ १७ ॥

१ सर्पगमनम् । २ वा, = इवार्थः ।

३ तपेन वर्षा शरदाहिमागम इत्यादिना ।

कथं वर्णितं तादृशं प्राक्तनैस्तत् ?
 तयोः पार्श्ववर्तित्वमात्रेण विद्वन् !
 तथावश्यं शक्तपुद्गवायेति विद्धि !
 मदीयं पुनर्वर्णनं गोलयुक्तम् ॥ १८ ॥
 न चेत्प्रत्ययस्तेऽत्र शास्त्रं पठत्वम्
 विना ज्यौतिषं दृष्टिहीनो मनुष्यः ।
 विना व्याकृतिं वक्तुमेव प्रभु नो
 विना दर्शनैर्ना विचाराऽसमर्थः ॥ १९ ॥

रसालाङ्कुर श्रेष्ठसन्तस्य चिह्नम्
 तदा सर्वदेशेषु कस्माद्भसन्तः
 न सर्वत्र माकन्दभू भूमिरेषा
 न वा यौगपद्याद्रसालाङ्कुराः स्युः ॥ २० ॥

मधो लक्षणं तेऽस्ति गोधूमपाकः-
 कुतः पाक एषां न यत्राऽस्ति जन्म ।
 जनि र्यत्र तत्राऽपि भिन्नो विपाकः
 दिविष्टे यवाद्या स्तु वर्षे पचन्ते ॥ २१ ॥

अथो लक्षणं पुष्पजन्म ब्रवीषि-
 न कस्मिन्नृतौ पुष्पनिष्पत्तिरत्र ।
 विशेषा त्पसूनोद्भव स्तेमतञ्चेत्
 भवत्सम्मतः को वसन्ते विशेषः ॥ २२ ॥

मधोः पाटलासूनसूति हि चिह्नम्
 न, सर्वेषु मासेषु सूति हि तस्य ।

विभिन्नेषु जातेषु चेन्नैकजातौ-
भवेद्व्यक्तिभेदेन चेन्नैकगुच्छे ॥ २३ ॥

भवेद्देशभेदेन चेन्नैकदेशे-
उपायैः सुधूपादिभि श्चेत् स्वभावात् ।
असत्यं ब्रवीषीति चेत् सत्यवादिन् !
निरीक्षस्व, नेपालकूर्माचैलादौ ॥ २४ ॥

अहो पल्लवोद्भेद एतस्य लक्ष्म
सदा पल्लवत्वं सुभूम्युद्भवस्य ।
विशेषोद्भवे मेऽभिसन्धिर्नु सत्यम्
विशेषोद्भवः किन्न मेघाऽवलोके ॥ २५ ॥

किमेतस्य चिह्नं वद त्वं शृणु त्वम् ?
वसन्तः सदा सवर्गः सूक्ष्मरूपः ।
तदीया प्रिया तस्य रूपान्तरं सा
तयोरात्मजस्तत्स्वरूपः सुतत्त्वात् ॥ २६ ॥

तयोः सेवकौ दम्पती तत्स्वरूपौ
यतो भृत्यवर्गः स्वकीयोऽनुविम्बः ।
अतो लक्षणान्त्यस्य कर्तुं न शक्यम्
विमुर्नित्य एषो हि पुष्पाकरश्च ॥ २७ ॥

कथं भेदषट्कं प्रसिद्धन्तु तेषाम्
यथा कारके कर्तृतादेः प्रसिद्धिः ।

विभिन्नं पुनर्लक्षणं तत्र दृष्टम्
विचित्रं चरित्रं त्वमत्राऽपि विद्धि ॥ २८ ॥

१ भूरुद्रपत्ने बहुब्रीहेः, त्व प्रत्ययः । अन्यत्र सदा इत्यसमस्तः ।

कथं वेञ्चि विद्धन् ! वनाराम बुद्ध्या
 कवीनां वचोभिर्गुरुणां प्रसादात् ।
 प्रमादस्य हानात्सदाशास्त्रदृष्ट्या-
 विज्ञानीहि तत्पूरुषं दिष्टरूपम् ॥ २९ ॥

इति श्रीभगवद्विभूतिवर्णने श्रीसूर्यचरिते महाकाव्ये

ऋतुकुटुम्बवर्णननाम चतुर्थः सर्गः ।

पञ्चमः सर्गः ।

अथ निदाघः ।

१ श्रीगणेशायनमः । श्रीगुरुभ्योनमः ।

शिरीषकुसुमप्रियः शिशिरमूलनिर्मूलको-
 निदाघनिकरैर्महीं प्रतिदिनं समाशोषयन् ।
 कचित्कुण्डजभूरुहा न्कुसुमिता न्वितन्वन्नहो-
 कचिच्च नवमल्लिका विरमयँस्तपोऽप्यागतः ॥ १ ॥

१ अत्रायं निष्कर्षः एक एव वसन्त ऋतुः, विषुववृत्ते तस्यैव सदा वर्तमानत्वात् । तस्मिन्नेव, पञ्चमसर्गस्य द्वाविंशश्लोकोक्तन्यायेन, दशभेददर्शनादुषड्ऋतुकल्पनम् । तच्च मधुश्चमाधवश्च वासन्तिकावृत, इतिवेदोक्तमेव । अतएव वसन्तस्य व्यापकत्वम् सर्वकालसत्त्वात् । अतएवाऽस्मिन् ग्रन्थे, इहाद्यमधुमाधवावितिनिदाघे, 'गोधूमपाकनिरतैव दिविष्ठभूमिः, इति प्रावृषि, मन्येहं स हि भगवान् वसन्तरूप इति शरदि, सूक्ष्मं सर्वगतं वसन्तनरपंहेमन्तलीनंवदन इति हेमन्ते, मधुरयंकिलसर्वगतोविभुः, इति शिशिरे, इतिवसन्तस्य-तत्तदनुस्यूतत्वं प्रदर्शितम् ।

२ शीतम् । ३ गिरिमल्लिका कुरैया, इति प्रसिद्धा ।

रवी रससुतारका-ग्रहणापीडितः सर्वतो
रसं पिवति पोषितुं स्वतनुमेव भोक्तुञ्च ताः ।
अहो जगत एषष वै जननपालनादौ विभुः-
स्वयन्तपति कस्तत स्तपभयात्समाश्रीयताम् ॥ २ ॥

इतीव जनचेतसां बहुविश्रान्विकल्पान्मुहुः-
मुरारिरिव भेचको तरुवरै रसाद्रैः कृतः ।
प्रफुल्लबहुपुष्पकैर्वहुविधैर्द्रुमैराजितो-
वसन्तशरणो गिरिर्हिमयुतः समाधास्यति ॥ ३ ॥

हिमेन परितः सितो नयनचित्तसम्मोहको-
सुरेन्द्रनगरायितो भगवतस्तु सौधायितः ।
अगम्यविषयो नृणां, विविधपादनोत्प्लुतो-
नरेन्द्रनरसवितो गिरिरिहाद्य संरक्षकः ॥ ४ ॥

जना इह महीरसो रसमितैर्न लभ्यः करैः-
रसाङ्गुलिभिरार्द्रता मिलति तत्र शुष्कस्थले ।
इहाद्य हरिताऽपि नो मिलति तत्र गोधूमकाः-
विभान्ति बहुधाऽप्यहो हरितपीतसङ्घिन्नकाः ॥ ५ ॥

इहाऽद्य मधुमाधवौ स्मृतिपथं कदा चिद्रतौ-
पर नयनगोचरौ भवत एव तत्राऽधुना ।
कचिच्च सहि फाल्गुनः सखिपथस्य संदर्शको-
यवादिषु निःसृतां हरितमञ्जरीं पश्यति ॥ ६ ॥

कचिच्चिविविधभङ्गिभिः कटकशोभिनीभिर्युता-
मही हरितपत्रकैरुचिरनालकैरालुभिः ।

क्वचि द्रुमहीरुहै र्गगनसर्पिभिः शोभिता-
प्रशस्तजलमृत्तिका सुनिभृताऽथधान्यैः समा ॥ ७ ॥

निदाघविकला अहो नरवरा उशीराज्जिताम्-
धृतिं दधति वारिणा तिमितिकां स्ववातायने ।
हिमालयगता जना रुचिरकम्बलाद्यैः कृतम्-
निचोल मथ विभ्रते शिशिरवातभीताङ्गके ॥ ८ ॥

रसालफलचूषणादिह जना निदाघार्दिता-
निगाढपिटिकाभृतो लपनपाकरोगान्विताः ।
रसालतेरुचूषणाद्धिमगिरौ जना नीरुजः
प्रदीप्तजठराग्निका वलयुताः सुखं शेरते ॥ ९ ॥

रसालफलपाकतो भवति चाऽत्र पीता मही-
हिमे हरितवर्णका तनुफलै रवीजै र्हो ।
इहाऽस्तिगगने रजः प्रखरदाहयुक्तो मरुत-
तर्तं स्तु विमल नभः शिशिरके मरुद्धारिणी ॥ १० ॥

सुषीमैजलवाञ्छया ध्रियत अत्र भृङ्गारकैः
कवोष्णकरणोद्यमः शिशिरनीरभीते स्ततः
जना हिमगिरेः कथा मतिगिरं कथं वर्णये
निदाघभयगोपने जगति नास्ति तादृक् परः ॥ ११ ॥

दिवाकरगति र्जनाः श्रयति रोहिणी सन्निधिम्
ततस्तु निखरातपादिह करीषंतुल्या मही ।
समुद्रतटनीवृतः प्रवलवृष्टिक्लिन्ना महीम्
समे दधति शास्त्रलां नवजलाञ्च सुह्लादयः ॥ १२ ॥

१ महीविशेषणम् सर्वाऽविषमा च । २ इक्षुः । ३ मानवे, आर्यावत्ते ।
४ तत्र, हिमालये । ५ शातम् । ६ कनकालुका । ७ शुष्कगोपयः ।

शिलाप्रचुरभूतले गिरिमये तटे वारिधेः ।
वलाहकविनिःसृतं जल मधः समाप्लावयत्-
अलब्धशरणं श्वसत् प्रखरतिग्मरश्मेः करैः-
करालितवपुः सितं श्वसिति भूमि मास न्वहो ॥ १३ ॥

इदं ज्जल मनिर्दशं पिवति नैव कश्चि न्नरः-
परं भवति रोपणे बहुगुणं सुशीलेः कृषौ ।
निदाघसमये ऽप्यहो भवति तत्र संरोपणम्
इहाद्य वसुधा सुधासदृशतापदात्री जले ॥ १४ ॥

गवामिह न लभ्यते तपक्कृतौ विशुष्कं तृणम्-
ततो हरितमेचका यवसपूलिका भूरिशः ।
इहाद्य विफलामही तपनतापदुर्गायतः-
सैदाफलमहीरुहैः फलवतीव तत्रा ऽस्ति भोः ॥ १५ ॥

समुद्रतटनीवृतौ मलयमारुतेना ऽऽवृताः
सदा सुखमया जनाः ? नहि निदाघ एतादृशः ।
न वा शिशिरकाद्भयं भवति तत्र हेमन्तकात्-
कवोष्णालहरीः स्पृश ज्जलनिधेर्मरुद्वाति यत् ॥ १६ ॥

हिमालयतपालयौ हिमगिरिश्च विन्ध्यो मतौ
तयोः समतले रवि स्तपति यादृशो मध्यतः
तथा कच न दृश्यते भुवि करै रसाञ् शोषयन-
नहो ऋटिति वर्षणात्स भगवा न्समाधास्यति ॥ १७ ॥

कथं ऋटिति वर्षणं तवमतं समे भूतले,-
ह्यनूषर मनश्मकं विकृति मेति भूमे स्तलम् ।

१ चूर्णम् = चूना इति लोके । २ समासेप्ययं प्रकृतिभावः ।
३ नालिकेरैः । ४ देशाः ।

इहाद्य सकलन्तपं तपति यद्ययंभास्करस्-
 तदैव धरणिः क्षमा भवति सर्वशस्योद्भवे ॥ १८ ॥
 हिमालयजलालयौ शिशिरवातसंभेरकौ-
 ॥ तयोस्तटधरा पुनर्विषमिता ऽद्रिपृष्ठस्थिता ।
 अथोषरविराजितोपलकुलाकुला भूरिशः
 इतीह सतन्तरवि निर्जकैर् जलं यच्छति ॥ १९ ॥
 इतस्तु समभूतले रविकरैः सुवाष्पायिते
 चतुर्भिरपि मासकैर्भवति शस्यजातिः सप्ता ।
 यदीह सतन्तं रवि हिमजलालयप्रान्तवत्
 प्रवर्षतु तदा मही दलदलकृता दुस्तरा ॥ २० ॥
 न बीजवपनोचिता न च तृणाङ्कुरोद्भेदिका
 न चाऽपि फलपोषिका न तरुदार्ष्यकृत्स्यां क्षमा ॥
 अतो ह्युचितकार्यं जगतएव आत्मा रविः-
 यथा तथकृते जगत् परितप न्स्वयं पाति च ॥ २१ ॥
 सुरम्भण-तपः-प्रवर्षण-फलाप्ति-हान्यादिभिः-
 ॥ वसन्ततपनादिकाञ्ज जगति षड्ऋतून् प्रेरयन् ।
 भवन्ति किल षड्दशा जगत एव सत्तादिकाः
 जनस्य सतन्तं रवि ज्ञपयतीति बोधप्रियः ॥ २२ ॥
 वसन्तकलिकां तपःप्रसरोषपक्वामवन्-
 प्रवर्षणविवर्द्धितां फलवतीं विधातुं हरिः ।
 हरित्प्रिय इव स्वयं प्रतपना द्दरिद्र्यार्णकाम्-
 करोति मृगशीर्षग स्तुहिनयन्नवाग्लोकम् ॥ २३ ॥

१ अनुकरणं मिदम् । २ सुरम्भणम्, तपनम्, प्रवर्षणम्, फल-
 प्रसवः, अपचयः, हानिः । ३ इतिसुरभिप्रभृतीनाम्, ऋतूनां कर्माणि ।
 ४ जायते अस्तात्यादि । जन्मादिका, इति च पाठः ।
 ५ तपः प्रसरोधर्मं प्रसरः ।

यदा भवति वासरमहिमशालि सौम्ये जनाः ?
तदा तनुतरं दिनं भवति याम्य गोलाद्धके
तथैव ऋतुपर्ययः क्रमत एव ज्ञेयः समः
परन्त्वह यथाचवं भवति तादृशं नो कचित् ॥ २४ ॥

रविर्दशशतैः करैर्दशदिशः परन्तापयन्
दशाऽपि हरतीन्द्रियप्रबलभावनाः साम्प्रतम्
दशाऽघजनिताऽसुखन्तदिति भावयन्तो जनाः ?
दशप्रगुणपुण्यदां दशहरां भजद्धंचिरात् ॥ २५ ॥

चिरस्य जलसंभृतां प्रखरभानुभिर्निजलाम्-
इलामयमहाव्रतः सपदि मानवाः ? कारयन् ।
परस्य पुरुषस्य तां प्रियतरां भवा चारिणीम्-
निबोधयति सेवितुं तपमहाभया निजलाम् ॥ २६ ॥

विधुः किल तपःप्रथां जगति जाग्रतीं हासयन्
जनान् क्षणयितुं क्षणं क्षितिजमूर्ध्नि ज्येष्ठायुते ।
युनक्ति निजवाहनं स तु शशन् विलङ्घ्यैव खम्
क्षणं परधरे गतः क्षणवर्ती वितन्वन्क्षपाम् ॥ २७ ॥

यथा मृदुलरश्मिभिस्तपन्मृतौ मनो मोदयन्-
नुदेति कुमुदप्रियः प्रियतमो नृणां तद्भवेत् ।
निशां यदि विशालतां प्रणिनयन्निशाकर्तृताम्
निजां परमवज्जगत्तपमहाभया त्रायताम् ॥ २८ ॥

ज्येष्ठानुरागपरिपूरितविम्बकान्तौ-
कान्ताननोपमिति मञ्चति यामिनीशे ।

यास्य न्स्वयं पुनरहो तरणिः स्मरं स्ताम्-
ज्येष्ठां स्वर्तर्जनकरीं जलधौ निमग्नः ॥ २९ ॥

जैवातृक स्तत उदारकरैः स्वकीयैः ।
 सञ्जीवय न्भुवनमेव निदाघतप्तम्-
 भानौ नृयुग्मदयिते जलधौ निमग्रे ।
 'हे ष्याविशंगत इव ब्रुडति प्रसीपम् ॥ ३० ॥

सर्वेजना जलनिधिं प्रणमन्त एव-
 माल्यार्घ्यपुष्पपण्णागोरसनालिकेरैः ।
 संतापभासुरसुवर्णविकाशिभानुम्-
 भानुं नृयुग्मपरिलम्बितसर्वबिम्बम् ॥ ३१ ॥

कल्लोलशेखर-गतं द्रुतजातरूप्य-
 दीप्तिं, विचित्रकिरणा न्मुहु रर्पयन्तम् ।
 दृष्ट्वैव तद्भगवतः पुरुषोत्तमस्य-
 धिष्ण्यं प्रसाद मगमं न्पुरुषोत्तमस्यै ॥ ३२ ॥ युग्मम्

क्षितितलनिलयै महीरुहात्मा-
 जलनिधितीरगतै स्तरङ्गरूपः ।
 उदयगिरिरसौ विचित्रवेषो-
 धरगतपुम्भि रदर्शि शैलशीलः ॥ ३३ ॥

इति श्री० भ० वि० व० श्रीसूर्य चरिते महाकाव्ये
 निदाघवर्णननाम पञ्चमः सर्गः ।

षष्ठः सर्गः ।

निदाधेशुचिः ।

अथ जना भगवत्परिपालिते-
अधिवसन्त उभे पुटभेदने ।
रविविधू उदितास्तमनं गतौ-
जलनिधे स्तनयोविति मेनिरे ॥ १ ॥

जनकदायहरः सुतरां सुतो-
जलधिरिक्थ मिमौ हरतो यदि ।
जगत एव तदाऽऽतपवारणाच्-
छरणादौ भवतो जगतां पर्ता ॥ २ ॥

इति जगत्पतिमन्दिरयो र्गताः-
जलनिधे स्तटयोः परपूर्वयोः ।

भरतभूमिजुषो मनुजा हितम्-
जगत एव समीहितु मानताः ॥ ३ ॥ युग्मम्

अथ शशी जलधेः प्रिय आत्मजो-
भुवनसेचनसम्मितवारिभिः ।

भृततनु र्नवमेघ इव स्वयम्-
सुनिभृतं रविणैव सैहोदितः ॥ ४ ॥

दिनकरः सुदिनाय सदोद्यतः
सदयमेव तदा कुदिनञ्चरन् ।

निजकरै रमृतद्रवसम्मितम्-
घनतनौ निदधाति वनं ततैः ॥ ५ ॥

१ समूहालम्बनात्मक भ्रमानुवादः । २ एकवचनेन पूर्वोक्त भ्रम निरासः । ३ अमावास्यासूचिता । ४ जलम् । ५ चन्द्रविम्बात् ।

कियदहो जलमेष तनौ स्वके-
 विधु रयं विनिगूहयतीह नः ।
 मतिरिमं विषयन्नविगाहते
 पेरिमिनोति परं रविचेष्टितात् ॥ ६ ॥
 रविरयं हरमाण इतो जलम्-
 क्रमश एव करान् विनिवेशितुम् ।
 *यसति तेन शशी क्रमशोऽर्चिषा-
 निजतनुं भरमाण इवेक्ष्यते ॥ ७ ॥
 रविविधू जगदार्द्रकृतीङ्गितात्-
 जलनिधिं विशतस्तु सहार्द्रया ।
 जलधरेण तदिङ्गितबोधने-
 जलमुचाऽधिनिशं किल भूयते ॥ ८ ॥
 भुवनतृप्तिकरं भुवनन्विदम्-
 भवनभानकरं गृहमेधिनाम् ।
 मम च पिङ्गलनागनिवासतो-
 हिमगिरेर्विषयाद्विरिशस्मृतेः^२ ॥ ९ ॥
 गिरि रयं गिरिशस्य परं प्रियो-
 विविधशृङ्गमही-भरिणी-भरैः ।
 भुवनभोगसहै रथगह्वरैः
 परिगतो भुवनान्तरभास्वरः ॥ १० ॥
 श्रुतुरयं कगतः परितापकः-
 क सवितुः प्रखराः किरणा अमी ।

१ परित अमुमिनोति ।

२ विश्वनाथस्य भानकर मित्यन्वयः ।

३ गुहामिः, पातालभुवनेश्वरादिभिः ।

* यस्मिन्नुपसर्गादिति श्यन् विकल्पः ।

कच धरा परितापधराऽधुना-
 धरवरे मनसीति विचारयन् ॥ ११ ॥
 क्षितितलात्कच दिङ्मितनल्वके-
 कचन तद्विगुणे त्रिगुणे कचित् ।
 कचन हीनतरेऽल्पककेप्यतः
 पथि चल न्न तपं क्वच नाऽगमम् ॥ १२ ॥ युग्मम्
 हिमगिरौ सकलाऽऽर्द्रतमा मही-
 तृणचयैः सुभृता हरिताऽङ्कुरैः ।
 प्रथमतो ऽप्यधुना परिपिञ्जरा-
 कलमरोपणशोभितभक्तिका ॥ १३ ॥
 क्वचन धान्यभृता घनमेचका-
 क्वचन कोद्रव-वाप-विराजिता ।
 क्वचन मुद्गकुलत्थकमाषकैः-
 वसुमतीति यथार्थकतां गता ॥ १४ ॥
 हिमगिरिं मनसेति विवर्णयन्-
 नवतरङ्गिल चित्रशिलान्ततः ।
 शकटवेगवशात् सकलां महीम्-
 तपयुतामनसेव दृशाऽस्पृशम् ॥ १५ ॥
 अयि पुनर्वसुमान किल भास्करस्-
 तपति भूमितलं स यथापुरा ।
 इह कृषि रभतेऽद्यकृषीवलः-
 सभगवान् परिपुण्यतु वर्षणात् ॥ १६ ॥

१ अस्या वर्णनं पञ्चदशसर्गे द्रष्टव्यम् । काठगोदाम इति स्थानाद्
 कोशमिते रानीवाग इति प्रसिद्धे । २ अनन्ता महाशकटेन ।

अथ जना जगदीशविलोकनाद्-

द्रुतविलम्बितकेन पुनर्गृहान् ।

स्मृतिगतानुपगन्तु मत्तित्वराम्-

उपगताः किल दिक्षु चतुर्ष्वपि ॥ १७ ॥

एवं तपर्त्तुविभवेन हिमालयादा-

वन्यर्त्तुदुस्तरगतौ प्रतिहायनेषु ।

साक्षात्कृते भगवतो मनुजाः कृतार्था-

स्तन्वन्ति सूर्यगति मुत्तरतो गतार्थाम् ॥ १८ ॥

पूर्वत्र दारुमयमूर्त्ति रसौ परेशो-

ग्रीष्मर्त्तुजन्यतपदुःखविशुद्धदेहः ।

आस्याय स्यन्दनवरं नृपचक्रयुक्तम्-

भक्ताञ् चिराय किल दर्शयते स्वरूपम् ॥ १९ ॥

अथ तपनसुतप्तं लोकमेतं समन्तात्-

मनुजनिकरदुःखं स्यन्दनस्थः स दृष्ट्वा ।

घनपटपटलं द्राग् वेष्टयन् व्योमरूपः-

घनवनपरिवृद्ध्यै योगेनिद्रामवाप्तः ॥ २० ॥

सपदि पवनतुन्ना-वारिवाहाः कुतोपि-

वनभृत-घन-देहा व्योमन्यदृश्यन्त नीलाः ।

रविमपि तिरयन्तो ध्वान मुच्चैः सृजन्तैः-

तप-विजयमृदङ्गं वादयन्तीह नूनम् ॥ २१ ॥

आदित्यस्त्वदिते स्तृतीयचरणो भक्त्या नतः साम्प्रतम्

शुभ्रांशुः शुचितां शुचेर्विशदयन्नाषायन् स्वंगृहम् ।

१ भूलोकम् । दुःखान्तमस्यैवविशेषणम् । २ हरिशयनीसूचिता
३ सृज विसर्गं तुदादिः परस्मैपदी ।

आषाढीं विदधाति बीजवपनव्यापार-संसूचिकाम्
 सर्वाषाढधरां गुरुनुपनमन्त्युप्त्यै गिरां भक्तितः ॥ २२ ॥
 इति श्रीभगवद्विभूतिवर्णने सूर्यचरिते महाकाव्ये निदाघे भगव
 द्यात्रावर्णनाम् शुचिसर्गः षष्ठः ।

अथ दक्षिणायनम् ।

सप्तमः सर्गः

प्रवर्षणम्

भगवति वसुनाथे ब्रह्मपुत्राँद्विसंगाद्
 उदयति पुन रस्तं सिन्धुसंगे प्रयातुम् ।
 शिखरविहितमार्गो भाति पूर्वापरस्थः-
 भरतनृपतिभूमे भूषणं विन्ध्यशैलः ॥ १ ॥
 रवि रपि किल पारं सागरस्याऽऽप्तुकामः
 सरसि नदयुगाब्दद्यौः संगमे स्नाति नित्यम्
 इति मनुजनुषोऽपि स्वीयसामीप्यदेशे ।
 कचिदपि खलु तीर्थे स्नान्ति, विश्राणयन्ति ॥ २ ॥
 भवजलधितरि वा कर्कसक्रान्ति रेषा-
 उदगयनगतस्यान्तस्थिता गोलरेखा ।
 इति मनुजवरै र्यत्स्नानदानादि कार्यम्
 उदगयनमुखेऽस्मिन् दक्षिणाशाँमुखेन ॥ ३ ॥

१ बृहत्संहितायां दृष्टव्यम् । २ ब्रह्मचारिणः । ३ पूर्वनिपात विधि
 रनित्यः । ४ आभ्यां वचनाभ्यां ग्रहणातिरिक्त काले रात्रिस्नाननिषे-
 धेन ज्ञाप्यते त्रिंशत्कर्कट केपूर्वा इति ।

संक्रान्तिक्षणात् स एष भगवान्याम्याभिवक्त्रः स्वयम्
 सच्यैः सिन्धुजलन्तु दक्षिणातरैर्हस्तैर्वबं मानसम् ।
 स्वीकुर्वन् घनमण्डलं तिमितयस्तच्छाऽपि निष्पीडयन्-
 नाद्रादत्तवरः पुनर्वसुयुतो नाप्नोति खेदं क्षणम् ॥ ४ ॥

गर्जन्त्यः पवनेरिता घनघटाः सम्यग्भृता वारिणा-
 साक्षादञ्जनसन्निभाश्चपलया संभासुरा भूरिशः ।
 वर्षन्त्यो भुवनं स्वमातृसदृशं धिन्वन्ति पुष्यन्त्यहो-
 पुष्यस्थे जगतोऽपि पोषणपरे पूषाभिधेये परे ॥ ५ ॥

वर्षाधीशः परो ऽयं विधिहुतविषयं स्वैः करैर्गूहमान-
 स्तेजस्त्वैक्येन बद्धेः पुनरखिलमय स्तैजसापूर्वरूपम् ।
 तन्वन्यङ्गं पुनस्तां भुवनहितकरी माप्यसृष्टिं सिमस्मै
 याथातथ्येन भागं वितरति जगता मात्मभूतः परेशः ॥ ६ ॥

आसारौघप्रपृष्णां स्थलजलजनिभिर्जन्तुभिर्जातजीवा
 जीवानां तापशान्त्या जनितनिजयथार्थत्वरूपा हि धात्री ।
 धारापातैर्हसन्तीधरजनित-नदीशोभनानेकहारा
 सोच्छ्वासा श्वेतनीरा जगदखिलमियं लालयन्ती कृतार्था ॥ ७ ॥

मही माहेयीनां महितयवसोत्पादनपरा
 समा श्यामा वामा कलुषतमनीरैकनिलया ।
 नभः श्यामं मेघैर्भिहिरमहिमच्छादनपरैः
 तमालाभं सर्वं जगदिदमिदानीं घनरुचा ॥ ८ ॥
 बलाहकघटां नभस्तलगातां निरीक्षाधुना-
 मियं मुदितमानसं तितनिष्ठुर्नरीनृत्यति ।

मयूररमणी स्वरं प्रियतरं मुहु स्तन्वती
 तनोति नगरायितां भुवमरगय-संवेष्टिताम् ॥९॥
 अरगयधरणि र्यथा धरंवरे दरीदृश्यते
 मनोहरतमाऽसमा विरलपादपै राजिता
 तथा घनमहीरुहै रमितकण्टकै वेष्टिता
 न भाति समभूतले जलदकालक्लिन्ना जनाः ? ॥१०॥
 जना नगरवासिनो न विदुरेवमन्यार्त्तवम्
 निकेतनमये पुरे विदुरि ? वार्षिकं यादृशम् ।
 इदञ्चधनकर्दमे पथि नितान्तसंपिच्छिले
 यथा स्वलनभीतितो न तु तथा गुणै वार्षिकैः ॥११॥
 कथ न्न विदु रे ! जना नगरवासिनः कृत्रिमे
 वनेऽखिलमहीरुहेऽखिललताभृते पुष्पिते ।
 सदैव सकलार्त्तवं सुनिपुणं दरीदर्शकाः
 पुना रुचिरविभ्रमं जगत एव चकारकाः ॥१२॥
 गङ्गासागरसङ्गात् पूर्वस्यां ब्रह्मपुत्रसङ्गोऽब्धेः ।
 कैर्कटरेखा तस्माद् विन्ध्यगता सिन्धुसङ्गान्ता ॥१३॥
 आरम्भोऽस्या वृष्टेः सप्ताश्वे मृगशीर्षमे तस्मात्
 क्रमतः प्रागुत्तरती वेला हिमगिरिमार्गतः पश्चात् ॥१४॥
 गच्छन्तीयं सर्वा भूमिं शस्योद्भवाय योजयति ।
 मरुभूमिमेव मेका मयोग्यतायाः परित्यजति ॥१५॥
 धन्येयं मरुभूमिं विवृतिं या प्राशुषाऽपि नो याति ।
 क्षालितमृत्साऽपङ्का दर्दुरहीना नर्ददुरै^३ दृष्टा ॥१६॥

मरुभूमेः पश्चिमतः पञ्चनदं सर्वशस्यसंपन्नम् ।
 कुर्वाणेयं वर्षा भारतवर्षे कृतार्थयति ॥ १७ ॥
 पञ्चनदे पर्जन्यो वर्षति नितरां समुद्रदूरस्थे
 सिन्धौ सिन्धुसमीपे नो वर्षति कापि दैवगतिः ॥
 एवं वेतामार्गा त्सुह्योत्कल-वङ्ग-तैलङ्गान् ।
 कर्णाटक-पाण्ड्यादीन् मद्रविदर्भान् महाराष्ट्रान् ॥ १८ ॥
 मालव-गुर्जर-कच्छानानर्त्तान् सिन्धुसौवीरान्
 आप्लाव्य पारसीकान् कम्बोजान् याति कश्मीरान् ॥ १९ ॥
 पश्चिमपर्वतपृष्ठे कौङ्कणदेशः समुद्रतीरस्थः ।
 उत्तरतः केरलत स्तस्यपुरस्तात्कृशा वृष्टिः ॥ २० ॥
 वृष्टिरियं रविकिरणैः पवनेन विघट्टितैश्चित्रा ।
 चित्रनिवेशैर्भूमेर्मेघानां चित्रतायोगात् ॥ २१ ॥
 भारतवर्षे तपन स्तपति यथा वर्षतीति नो चित्रम् ।
 चित्रमिदं हिमबहुले तूत्तरभागे^१ कृशावृष्टिः ॥ २२ ॥
 अथवा रविसंक्रान्तेरारब्धा ब्रह्मसङ्गमे सैषा ।
 वर्षामानसभावा मानसैर्भूतिं विजानाति ॥ २३ ॥
 हिमगिरि दक्षिणपार्श्वे नेपालादौ विचित्ररूपेयम् ।
 जनयति नूत्नं नीरं भूमेरुदरादुदञ्चिता तुल्यम् ॥ २४ ॥
 गिरिधरशिखरनेकैरश्मभिर्जातरोका,
 तपनकिरणतापात्तृष्यतीयन्ततोऽद्य ।
 प्रपिवति घननीरं नीरसं तन्वती तत्
 वमति धवलभूतं वाष्पपाकेन नूनम् ॥ २५ ॥

१ अपशब्दोऽयं कलिङ्गस्थः । कालिङ्गान्-इति पाठः साधुः ।

२ दिविष्ठादौ । ३ शीत संपत्तिम् । भाद्र = म० श्लोकादौ द्रष्टव्यम् ।

४ लङ्गन्तम् ।

जलमिदमतिमात्रं निर्मलं शस्यवृद्धयै-
 भवति मनुजपेयं श्वेतभावस्य शान्तेः ।
 हिमगिरिमतिशौक्ल्यं प्रापयन्तीरपूरम्-
 धनति नदनदीनां चूषितानां तपेन ॥ २६ ॥
 उपकृतमतिमात्रं मेदिनी, तापदानात्
 जलहरण-समर्था यत्कृता ग्रीष्मकेण ।
 सवितुरयमथान्तेवासिभावं प्रपन्नो-
 जगति किमिव कर्तुं शक्नुयान्नो महात्मा ॥ २७ ॥
 अवनिरथ पिपासाव्याकुलेवाद्यतोयम्-
 जलधरपरिमुक्तं शोषयन्ती स्वकीये ॥
 वपुषि तदनुपीना जन्मिनामुद्भिदाञ्च-
 खनिरिव किल जाता भूरिपानीय-पानात् ॥ २८ ॥
 दिनमणिकरतप्ता मेघसिक्ता नितान्तम्-
 खिलधरणि रनेकैः शाखिभिः शोभमाना ।
 मृदुतृणपरिपूर्णा क्लिन्नगात्रा सवाष्पा
 जनयति सुखराशिं पश्यतां सत्कवीनाम् ॥ २९ ॥
 विविधकृषिपरीता वर्षकैः सेव्यमाना-
 निबिडतरविवन्धै वेष्टिता नीरपूर्णा ।
 तनुकलमकृतार्घा पिञ्जरा श्यामलाऽथो-
 रसिकनयनवन्धं सेवते क्षेत्रराजिः ॥ ३० ॥
 इतिकलमगुणाढ्यां पोषयन् पुष्ययातो-
 रुचिरकणिशगभै धान्यजातैरिलां सः

१ निर्माति, नीरपूरमित्यनेनान्वयः । २ ग्रीष्मकस्य महावैद्यत्वं
 सूचितम् । ३ पुनः भूरिपानीयपानेन तदेव मेदिनीत्वमापतितमिति
 तदपचारः सूच्यते । ४ अप्रतिहता । वांशी इतिप्रसिद्धा । प्रथमसं-
 भोगखिन्ना नायिका व्यज्यते । ५ सामान्यवनितावल्लिव्यज्यते ।

नयनहरणरूपां कारयन् कर्मसाक्षी
 सममपि जनघृन्दं नन्दयञ् श्लिष्यतीव ॥३१॥
 अथ मुदितमनस्काः पीवरा नीर-लाभात्
 कुहरनिलयस्त्रीनां भूतले वायुपानाः ।
 उरग-इति-गदन्तः स्वीयनामाऽतिमात्रम्
 स्वभगतममुमारादादृतं कर्तुमुत्काः ॥३२॥
 निखिलभुवनभातुं भानुमेनं समेषाम्-
 सुखकलननिमग्नं ग्लानिहानं प्रसन्नाः ।
 पवनभजनपीनाः पूजयन्तीह नूनम्-
 त्विति जननिकारोऽपि प्यायते पूजया तान् ॥३३॥
 सममपि भुवनं द्राक् श्लेषयन् सूतियोग्यम्
 कशिपुनिचयगर्भं शस्यजातं वितन्वन् ।
 धरणिमखिलबीजोद्भेदपूरेण पिप्रद्,
 धरणिमुरमनांस्युत्कानि वेदे करोति ॥३४॥
 अवनिमुरमनांस्युत्कानि तावन्न पाठे-
 यजनहवनतृप्तस्त्वोषधीर्यावदेषः ॥
 जनयति रवि रात्मा नो सिमस्यैव वृष्टेः,
 यजनहवनलशानीति विश्वस्यशान्त्यै ॥३५॥
 उपाकृतिविधौ विधुर्द्विजगणां सुखन्नोदितुम्-
 श्रुतीङ्गनविभावनः श्रुतिगतः प्रतन्वन्तनुम् ॥
 उदेति हि पुरः क्षपां क्षपयितुं नु तां भद्रिकाम्-
 परेद्यवि यथा हि सा भवति भद्रदा श्रावणी ॥ ३६ ॥
 अथो द्विजगणाः समे कचन तीर्थतीरे गताः

त्रिकालतनुपावनं हरितगोमयं स्वाङ्गधे ।
 विलिप्य सकलायकप्रशमनेन शुद्धाः श्रुते-
 रूपाकृतिविधिं यथाविधि वितेनुंरुक्ताः शमे ॥ ३७ ॥
 कलानिधिरयं मृगे ग्रहपतिश्च कर्के गतौ-
 विचित्रतरवाहनौ निजगतिं मिमातेऽधुना ॥
 इतीव धरणेः सुराः परिधिसूचनायाऽमुना
 विवेष्ट्य मणिवन्धकाञ्च शमिति तन्वते तन्तुना ॥
 द्विजोत्तमगणो जगत्कुशलकरिभावांन्वितो ॥ ३८ ॥
 रिरन्निष्ठुरशेषतोऽखिलजनान्स्वकीयानिव
 गृहीतशुभसूत्रकश्चरति मेदिनीमात्रके
 अहो श्रवणगोचरा भवतु सर्वदा श्रावणी ॥ ३९ ॥

इति श्रीभ० वि० व० सू० म० काव्ये प्रवर्षणनाम-
 सप्तमः सर्गः ॥

अष्टमः सर्गः

वर्षासु भाद्रः ।

अथ मध्यामधिगम्य विभावयन्
 भुवन मेष पुरः भवितोदितः ।
 रुचिरबिम्बफलारुणबिम्बको
 द्रुतमुखर्णनिभान् किरणान् किरन् ॥ १ ॥
 किरणजालमिदं विततं हिमे-
 स्फुरदतीव मनोहरतान्दधत्-

१ अनेन विशेषेण, अग्रमग्रं चरन्तीनामेष धीनां रसं बने
 इत्यस्यार्थः सूचितः २ कस्याञ्चित् पौर्णमास्यां स्वस्यातीव रुग्ण-
 त्वात्पारोक्ष्यम् । ३ श्रवणनक्षत्रवती । श्रुतिविषया च । ४ हिमालये ।

जलनिधौ वचसोऽपि न गोचरम्-
 नियतिपक्तिविधिं तनुते स्फुटम् ॥ २ ॥
 नियतं मेव कराः सवितुः स्वयम्-
 किमपि गूढतमं दधते पयः ।
 मुदिस्मशङ्कं, मुदिरा यतो
 मुचिरता मुपयान्ति भुवस्तले ॥ ३ ॥
 कादम्बिनी गगनमशङ्कल मावृणोति
 सौदामनी स्फुरति तत्र निशासवर्णा ॥
 मुञ्चन्त्यथो धरणिधेयगुणा ज्जलौघान्-
 मेघा हिरूस्वन महो महिता जनौघैः ॥ ४ ॥
 ओघा अपां शिखरिपातविशीर्णरूपाः
 कर्पूरपुञ्जविमला धवलन्धरायाः ।
 मासद्वयं निविड-वर्षण्यधौत-मूर्त्याः
 शष्पैर्निरुप्तवपुषो जलधिं लुठन्ति ॥ ५ ॥
 शस्यानि संप्रति जगन्ति, महान्ति कर्तुम्
 गर्भन्दधन्ति, विपुलत्व मितानि भान्ति ।
 मा, कीशलोचनपथं भगवन् ! गमन् यत्
 कीनाशतान्दधति शस्यजनाय कीशाः ॥ ६ ॥
 कीशा अमी विविधमूलफलान्यरग्ये
 चूषन्ति शाखिषु तथा नवपल्लवानि ।
 नद्यादितीरविगता स्तनुशैबलानि
 शाखामृगत्वमिति ते खलु पालयन्तु ॥ ७ ॥
 सिंहे रवौ रवितनूजसमानवर्णा

१ मुचिरताम्, दातृभावम्, जलमोचनशलितामित्यर्थः ।

२ निशा = दरिद्रा, पीताविद्युद्गृष्टिकारिणी । ३ श्यामाः इत्यर्थः ।

सर्वसहा, वसुमतीति यथार्थनामा ।
 सर्वापि धान्यकण्णिशैः सुतरां प्रपूर्णा
 गोधूमपाक-निरतैव दिविष्ठभूमिः ॥ ८ ॥
 भूम्यो दिविष्ठविषयस्य समुद्रतीराद्
 उच्छ्रायतान् दधति विंशतिनल्वेतुल्याम् ।
 कैलासमानस-विराजितमध्यभागाः
 प्रालेयशैलवलयाः शिवदुर्गरूपाः ॥ ९ ॥
 हेमन्त एव सततं शिशिरेण साक-
 मास्तेऽत्र पृषणि गते खलु याम्बगोले ।
 सौम्ये वसन्त इह राजति सूक्ष्मदृष्ट्या
 धान्यानि घर्मजलसूनि कथं भवेयुः ॥ १० ॥
 पूर्वासु भास्वति गते परिपाकपिङ्गा
 प्राच्या धरा धनवतीव हि धान्यवर्गैः ।
 श्यामैव गर्भभृतमञ्जरिका विभाति
 श्यामावतार सदनं धरणि ह्रुदीच्या ॥ ११ ॥
 रात्रिन्दिवं किल चरन्मविता स्वकीय-
 गेहं गतः, स्थगयतीव घनेन देहम् ।
 श्यामत्वमेव जगतः कलयन् करोति-
 पूजोपदेशनविधिं किल कृष्णधाम्नः ॥ १२ ॥
 श्यामातरङ्गन्तरले धरणीतलेऽस्मिन्-
 श्यामाम्बरे प्रथममेव पुराऽवतीर्णो ।
 श्यामे समस्तभुवने तमसा तमोघ्नः
 श्यामः स सूति मगमत्सुनिपीतवासाः ॥ १३ ॥

१ नल्वः किष्कुचतुःशतम् । २ हि श्यामावतारसदनमिति-
 श्यामत्वे हेतुः । ३ समुद्रा । ४ कृष्णः ।

पीताऽथ धान्यकणिशैर्धरणिः समस्ता-
 पाकोन्मुखा भवति सर्वफलाय यत्ता ।
 लोका यसन्ति धरणोः किल कल्पवल्लीम्
 सौभाग्यसन्तति-वितानपरम्पराढ्याम् ॥ १४ ॥
 दूर्वा, सदातनतनुं क्षितिर्वर्मभूताम्-
 कुम्भोज्ज्वोदयत एव पुरः प्रवृद्धाम् ।
 सर्वाघशोधनकरा ममृतमसूताम्-
 भूत्यै समर्चितु महो प्रतिवर्षमेव ॥ १५ ॥ युग्मम् ॥
 सर्वं तृणं रविकरैः परिशोष मेति
 दूर्वैव विश्वपशुपालनवद्भक्षिता ।
 ग्रीष्मेऽपि जीवति जनावनकल्पवल्ली-
 हीत्यर्चयन्ति वनिता किल तां नभस्ये ॥ १६ ॥
 कुम्भोज्ज्वोऽथ कलुषं जगतः समस्तम्-
 निर्गाशयन् व्रजति दृष्टिपथं जनानाम् ।
 दूर्वाक्षतादिभि रथो नरपास्तदर्घ्य-
 दानेन, चाऽऽत्मकलुषं क्षपयन्ति नूनम् ॥ १७ ॥
 सूर्योऽपि धान्यपचनाय यस्मिन् सदाऽप्यम्
 अर्यम्भिणा मे तपति तीव्रकरः सवर्षम् ।
 दृष्टिं दिवैव न निशासु स लोकचक्षुः-
 पश्यन् सगर्भकलमान् सदयङ्करोति ॥ १८ ॥
 शुभ्रांशु रेष मनुसम्मितभन्तदानीम्
 सूर्याद्गतो निजतनुं सकलं प्रदीप्तम् ।

१ दिवैवेत्यादिना रात्रिवृष्टे रतिवृष्टेश्च सगर्भकलमाहितकारित्वं
 सूचितम् । अतएव लोकचक्षुः सदयमितिपदस्वारस्यं सङ्घट्टयै
 रास्वादनीयम् ।

कुर्वन्नन्तकिरणैर्विशदैरनन्तम्-
 अर्चन् गतः शतभिषक्कृपयेव पूर्वाम् ॥ १६ ॥
 सम्पूरयन् कलमबीजनिधानपात्रान्
 सम्पारयन्प्रथमधान्यकणान् सुधांशुः ।
 सायं वियद्भवलयन्भुवनं सिसिष्ठुः
 सौधाकरिं किरति कामपि कौमुदीं सः ॥ २० ॥
 इति सुधाकरतीव्रकराविमौ
 भुवनपालन सम्मितसम्पदाम् ।
 प्रजनिकां गृहिणी मुपकुर्वतीम्-
 स्वचरितैर्नुदतः परिचारिकाम् ॥ २१ ॥
 अथ विधो रुपरिस्थगणाः समे-
 ह्युषसि सोमपहव्यभुगादयः ।
 अभिलषन्ति जगन्त्यपि पालितुम्
 सहगतिं महितां रविकन्ययोः ॥ २२ ॥
 सहगती रविकन्यकयो रियम्
 सुखयितुं सकलं भुविजायताम् ।
 रविरसौ भगवान्प्रतपन् पुनर्
 निजगृहादभिगच्छति कन्यकाम् ॥ २३ ॥
 इति सूर्यचरिते वर्षत्तौ भरणजामाष्टमः सर्गः ।



नवमः सर्गः ।

शरद्वर्णनम् ।

कन्यायां सवितरि सम्मुखीवृत्तौ-
भूलोकेऽधिकतरतोऽजनाभवर्षे ।
राजन्ती नृपगृहिणी शरत् स्वगेहम्-
शोभाढ्यं बहुविधसम्पदा करोति ॥ १ ॥
शालीनां परिणतमज्जरीभरेण
शालीना-इव कुरुते हि भूमिभक्तीः ।
मेघानां घनवर्नवर्षणात्सितानाम्
मालाभिः स्फटिक विभूषणान्दिगन्तान् ॥ २ ॥
आरामान् बहुकुसुम-प्रतानपूर्णान्-
चित्राभिः फलततिभिर्वितीर्णहारान् ।
वापीनां विमलजलैर्मरालवद्भिः
संसिक्तानिव परितस्तनोति सेयम् ॥ ३ ॥ युग्मम् ॥
नद्यो याः कलुषजलाः कुसङ्गतः प्राग्-
आमूलाद्धवसदनान्तमार्गभागान् ।
कन्यायाः करमिलनाय मित्रचारे
ब्रह्मर्षौ भगवति दृश्यमानमूर्त्तौ ॥ ४ ॥
ओच्छ्वासाद्विमलवना मरालरम्याः
क्लिन्नत्वाद् घनपुलिनाः प्रफुल्लपद्माः ।

१ अस्मिन्नेव सर्गे श्लोके ४४ तमेदृष्टव्यम् । २ जलम् । ३ हंसाः ।
४ सूर्यः । ५ अगस्त्ये । दृश्यते स किलहस्तगतोऽर्क इति वराहोक्तेः ।
६ आपरीवाहात् ।

संफुल्लैस्तटजनिभिस्तु काशसङ्घैः
 सेवन्ते मृदुकृति चामरश्रियन्ताः ॥ ५ ॥ युग्मम् ॥
 भूमिं ये घनशकला निरीक्षितुं द्राग्
 डीयन्ते सपदि समागता वनेन ।
 संशुष्कां धरणिमिमां मुहु रसालाम्
 शीकन्ते यजनमहोत्सवैः सुतृप्ताः ॥ ६ ॥
 घंश्यानां प्रथमत एव पूजनेन
 संप्रीताः पुनरपि देवता यजन्ते ।
 कन्यायां शरदि नरास्तु लोकबन्धौ
 बन्धुत्वं निजकृतिभिर्निर्दश्यन्ते ॥ ७ ॥
 पर्जन्यः स हि भगवान्निकामवर्षी
 वर्षत्तौ जनयति चौबैधीः समग्राः ।
 सामग्यात्परिपचनेन शारदीन्ताम्-
 सामग्रीं जनहितकारिणीं करोति ॥ ८ ॥
 नारीयं शरदथवा नरो न जाने-
 संसृते सकलफलं वसन्तवापम् ।
 वापं वा खलु तनुते वसन्तलक्ष्म्यै
 चित्रायां तरणिगमे शरद्विचित्रा ॥ ९ ॥
 एकत्र स्फुरति जगद्यवादिवापाद्-
 अन्यत्र स्फुरति ततोऽपि धान्यलूनेः
 वेधेदं नृपमृहिणीवशंवदं द्राग्-
 अन्यग्रं परिकुरुते कृतिं विचित्राम् ॥ १० ॥

१ रसालामिमामधरणिं संशुष्कां सतीम् मुहुः शीकन्ते सिञ्चन्ति ।

२ यजन्तः, इति वा पाठः । ३ च पुनरिदानीं, सामग्र्यात् साकल्येन, तासां, परिपचनेन, इत्यन्वयः ।

मृद्धीकाप्रभृतिफलानि शैलराजे-
 सूक्ष्मैलाप्रभृति तु सागरस्य तीरे ।
 तन्वाना जगदखिलं शरत्प्रहृष्टम्
 हृष्टात्मा स्वयमपि भाति हर्षिणीनाम् ॥ ११ ॥
 कर्कन्धूप्रभृति-फलानि शैशिराय-
 दित्सन्ती कुसुमजनिं तनोति तेषु ।
 मन्येऽहं शिशिरऋतुर्न चोष्णसोढा
 यत्वस्याः शिशिरतराणि याचतेऽसौ ॥ १२ ॥
 ऐतस्यां जननिचयाः प्रसन्नचित्ताः
 पूज्यानां यजनमहैः कृतावदानाः ।
 वेषाढ्याः स्वयमपि मण्डयन्ति वाहान्-
 यन्नूनं विविधकृतिज्ञतां फलाय ॥ १३ ॥
 राजानो विजयदशां निदर्शयन्तः
 शस्त्राणां घनतरघर्षणेन धाराः ।
 सन्तीव्राः कठिनतमाः शिलास्वकुण्डाः
 कर्मरैर्हतिपटु योजयन्ति वीरा ॥ १४ ॥
 वङ्गीया विविधजपादिभक्तिनिष्ठाः
 बहिष्ठां बहुतरपूजयोपतुष्टाम् ।
 दुर्गाया बहुविध-वाद्य-गीत-घोषम् ।
 मूर्तिन्तां जनकुतुकं विसर्ज्जयन्ति ॥ १५ ॥
 आर्याणां जयदशमी जयाय नूनम्
 यत्त्वस्यां जननिवहः प्रसन्नचेताः

१ कर्मत्वाऽविवक्षया पण्डयेव । एनामिति वा पाठः । २ शरदि,
 वक्ष्यमाणायाम् दशम्याम्वा । ३ कृतिज्ञता कार्यनिपुणता । ४ लोहकारैः ।
 ५ वारा पानीयेन, पानी इति प्रसिद्धिः ।

शान्तात्मा भयरहितः सप्तः समोऽपि-
सम्मेलं भजति वहिः प्रकाममर्थ ॥ १६ ॥

इति सौम्य गोलः ।

चित्रार्द्धे भगवति पूष्णि संप्रयाते
मृद्वङ्गे नवतरकन्यकोपभोगात् ।
राज्ञीयं क्षुमणिवलं ग्रहीतुकामा-
दण्डे तं किल निदधाति पूर्वपश्चात् ॥ १७ ॥
आरुढः स हि भगवांस्तुलान्तदैव
दाक्षिण्यात् स्वयमुचितं ग्रहीतरश्मिः ।
गोलार्द्धे समतुलया तनोति साम्यम् ।
दम्पत्यो रुचिरतरं शरत्सुरभ्योः ॥ १८ ॥
तेनेयन्नृपरमणी वसन्तरागान्
शीप्सन्ती तनुतरपाटलासु भावान् ।
तन्वाना मृदुकलिकोत्करांश्च तासु-
वासन्तीं श्रियमपि जेतुमिच्छतीव ॥ १९ ॥
मन्येऽहं स हि भगवान् वसन्तरूपः
गूढोऽस्यां जगति ततो विभूतिमूर्तिः ।
नैवञ्चेत् कथमियमेकदैव सम्पत्-
सम्पूर्णा, जगदरिवलं करोति चित्रा ॥ २० ॥
एतस्मिन् समयवरे स चौषधीशः
साकल्यं परिकलयन् स्वमण्डलस्य ।

१ अद्येत्यनेन सूचित एतस्य काव्यस्य निर्माण-समयः । ग्रन्थस्तु
सम्बत् १६८२ आश्विन सुदि प्रतिपदि आरब्धः ।

२ चातुर्व्यात् = दक्षिणगोल-गामि त्वाच्च ।

३ निःशब्दः । ४ शरद् विशेषणम् ।

अश्विन्यां परिगत एव तत्कुमारा-
 बोषध्यो रसबहुला-इतीव वक्ति ॥ २१ ॥
 सर्वे ते वरभिषजः सुसूचनेन
 तस्यैवं स्वसदनतो गता उदीच्याम्
 गृह्णन्ति प्रखररुजः समूलघातम् ।
 हन्तुन् तान्, विधुकिरणैः समृद्धजायून् ॥ २२ ॥
 लोकानां जगति सुखं सऽदायमिच्छुः-
 शुभांशुः शरदि विचित्रं-रश्मिजालः ।
 तीक्ष्णांशुं स्वतः-इति सूचनाय जाग्रत-
 +कौमुद्यां जननिकरं प्रमादयेत् ॥ २३ ॥
 तीक्ष्णांशुः स च किरणैः सुधांशुपुरैः-
 संसेकं जलधिजलेषु वर्षणेन ।
 मुक्तादीनखिलनिधीन् धरातलेऽस्मिन्
 तन्वानः सपदि समागतः समीरे^१ ॥ २४ ॥
 चारोऽयं रविशरदोः सुरम्यरूपः-
 कं रम्यं रमयति नो वसुन्धरायाम् ।
 भू रम्या गगनतलन्त्वतीव रम्यम्-
 रन्तु यज्जडमतिकोऽपि सम्प्रतीच्छेत् ॥ २५ ॥
 भारोयं^२ फलभरनामिताननानाम्-
 मारो वा ऋतुरमणीप्रतानिनीनाम् ।
 निश्चेतुं नहि सुधियाऽपि शक्य एषः-
 शङ्केऽहं खलु शरदो विचित्रपाकः ॥ २६ ॥

१ अश्विन्यां स्थितत्वाद्विचित्रेत्यस्य चित्रा विरुद्धोऽर्थः २ वाक्ये
 संहिताया अविबक्ष्या सन्ध्यभावः । स्वतः सुष्ठु-अतः स्वात्मां गच्छे
 त्वर्थः + त्रिष्टुः । ३ क्रियाविशेषणम् । ४ समीरे स्वात्याम् । ५ नमनहेतुः ।

रश्मीनाममितकसंख्यया परीतम्
 बिम्बं तत्परिमितुते सहस्ररश्मेः ॥ ३२ ॥
 पद्मेयं शरदि समस्तवस्तुसंस्था
 पद्मानामलमनया कथा-प्रसक्त्या ।
 इत्येवं धरणिक्वपो न केवलन्ताम्
 विश्वेऽपि स्वजनयुता यजन्ति भक्त्या ॥ ३३ ॥
 दित्सन्तस्तृणनिचयन्त्वरं पुराऽयम्
 धेनुभ्यो रविकिरणैर्गृहीतसारः ।
 बोभोति प्रतिपदि मानवा गवेन्द्रम्-
 साहार्थं विविधमहं महन्ति नूनम् ॥ ३४ ॥
 लोकानां कुतुकभरस्तु कार्तिकेऽस्मिन्-
 किं वर्यः प्रतिदिनमेव माधवस्य ।
 लीलायां स्नपनजपादिभक्तिमार्गे
 संलुग्नैर्नरनिकरैर्भूतौ हि मार्गाः ॥ ३५ ॥
 मार्गा ये शिशिरर्वधू-विकारिताः प्राक्
 संविलन्ना घनतरवर्षणेन भिन्नाः ।
 वर्षोऽजै स्तृणानिचयैरलक्ष्य-लक्ष्याः
 लक्ष्यन्ते शरदि विशीर्णा-सर्वदोषाः ॥ ३६ ॥
 दोषाणां प्रवलचयस्य हिंसनेन
 मार्गाणां शमन-विशोधनादिधर्मैः ।
 जायूनां परिपचनेन संग्रहेण-
 साधर्म्यं दधति शरद्भिषग्वराः किम् ॥ ३७ ॥

१ भूमिस्पृशः, वैश्या इत्यर्थः ।

२ सगोवर्धनपर्वतम् । ३ भूताः पूर्याः ।

४ ऋतुकुम्भे ११ श्लोकेद्रष्टव्यम् ।


निर्दोषे जगति कृते शरद्गुणौघैः
 खद्योते भगवति चाऽऽगते द्विदेवे ।
 राधाया धव इति बोधयन्निवाऽहम्-
 संसुप्तस्त्वहिश्यनोऽपि जाग्रतः किम् ॥ ३८ ॥
 कः का किं विधिविहितं करोति तस्मिन्-
 संपूज्येऽखिलजगतोऽपि पालके नो ।
 संसुप्ते^२ तपसमयादपां प्रवृत्तै-
 सम्बुद्धे भगवति सर्वतः शिवाय ॥ ३९ ॥
 राधायाश्चरण-युगोपभोगखिन्ने
 मन्दाभे भगवति पृषमण्डलस्थे ।
 उद्विग्ना ऋतुरमणी सुधांशुपार्श्व-
 सर्वन्तत्किल गदितुं स्थितेति मन्ये^३ ॥ ४० ॥
 भूगोलः किलपरिमण्डलः सवार्द्धिः
 नो भूमिस्त्वयमिह भिन्नभिन्नखण्डा ।
 इत्येवं परिकलयन्विद्युः सचित्रः
 संध्यायामुदयगिरिं समाधिरूढः ॥ ४१ ॥
 पृथ्वीऽयं शशधरमण्डलः समन्तात्-
 रायाकामुदयगिरेः किरीटकोटौ ।
 तिष्ठन्वा जगदखिलं करैर्हिमाभम्
 कुर्वाणो विशदयति स्वकीयमप्लवम् ॥ ४२ ॥
 शरदि विचित्रा भूमिर्गगनतलं सचित्रमेवाऽयं ।
 पशवः सम्मदभाजः प्रमदाः समदा नराः प्रमदाः ॥

१ राधानक्षत्रे । २ शुचौ द्रष्टव्यम् । ३ विशाखातृतीयचरणा-
 त्मकदिनत्रयावशिष्टा शरदित्यर्थः । ४ अनेन चन्द्रविम्बाकारं भूगोलं
 विलिख्य तत्र कलङ्काकारा पृथिवी चित्रयितव्येति सूचितम् ।

इत्येवं नृपरमणी, मण्डयमाना निजं गेहम् ।
 अर्यमचरणत्रितयाद्राधाचरणत्रयं यावत् ॥ ४४ ॥
 भगवति राधानाथे ब्रध्नमये चलति दक्षिणाभिमुखे^१
 अनुचरपार्श्वे त्यक्त्वा सर्वं याताऽथ लंकायाम् ॥ ४५ ॥ युग्मम् ।

इति विविधविलासैर्लालयन्ती जगत्सा
 रूचिरफलविपाकैर्योजयन्ती स्थिरञ्च ।
 दृढतरतनुदोषाञ् शोधयन्ती पुराणान्
 तरणिसरणिसारां नूतनं तत्तनोति ॥ ४६ ॥
 पौपानां किल शमनाय धर्मराजः-
 सम्पूज्यो बहुविधसम्पदा सुभोजः ।
 भ्रातृणां, यमयमुनाप्रचारितं प्राग्-
 विश्वस्मिन्नपि शरदस्तमालपत्रम् ॥ ४७ ॥

इति श्रीभारद्वाजगोत्र-पन्तवंशावतंस दुर्गादत्त पन्त सूर्ये
 सूनोस्तारादत्तपन्तस्य कृतौ भगवद्विभूतिवर्णने
 सूर्यचरिते महाकाव्ये शरद्वर्णने सम्पत्प्र-
 सवोनाम नवमः सर्गः ।



१ याम्यगोलाभिमुखे । २ तरणिसरणिसारा इत्यनेन निर्गमप्रवे-
 शाभ्यां सौम्य-याम्यगोलयोः शरद्वसन्तप्रादुर्भाविः सूचितः, सच ऋतु-
 कुटम्बे, वसन्तप्रादुर्भावे चास्मिन्नेव ग्रन्थे स्पष्टः ।

३ सिंहावलोकनन्यायेन, यात्रासमये तिलककरणस्य, लोका-
 चारस्य सूचनार्थं यमद्वितीयापश्चाद्वर्णिता ।

दशमः सर्गः ।

हेमन्त वर्णनम्

राधो-साक्षितया वसन्तगृहिणी-त्यक्तां विभूतिं पराम्
हेमन्तः समवाप्य कीटनिलयं भानुं पुरो लोकयन् ॥
लोकानां शरदं सुभोगनिपुणं सम्पन्नं रक्षितुम् ।
मन्दोष्णैर्दिवसैस्तुषाररहितैस्तान्प्रेरयन्भासते ॥ १ ॥
यत्र कापि यवादिवापनिरता आवापसक्ताः क्वचित्-
धान्यादेः सतन्तन्नरा न विरता आकार्तिकात्कार्यतः ।
सूर्याभैर्विरते द्विदेवचरणे घसेऽपि स्वर्वात्मके-
लोका रात्रिचराः कृतौ प्रकुरुते शार्दूलविक्रीडितम् ॥ २ ॥
हेमन्तो मधुसन्निभोऽमलगुणैः कृष्णांशरूपः पुरः
नो ह्यन्धं सहते न वर्षति परं वापेन संपूरयन् ।
भूमिं भूमिशयान्विलेशयतरान्कर्तुं ससन्देशयन्-
प्रालेयाद्रितटान्महीमवतरन्कष्टं समुज्जृम्भते ॥ ३ ॥
हेमन्ते प्रथमे दले क्षितिरियं सिक्ता क्वचित्कुल्यया ।
वापाप्ता कचिदप्यहो सदरिता काप्यङ्कुरैः कर्बुरा ।
कृष्टा कापि विलूनशस्यनिचया च्छन्ना कचिच्चाऽर्जुनैः-
सूर्ये वृश्चिकपीडिते नटयति स्वीर्या विभिन्ना दशाः ॥ ४ ॥
कुन्दागस्त्य-सहस्रपत्रदलकैः कुत्राऽपि संशोभिता-
पद्माकैस्तु विशीर्णाप्रतनदलकैः प्रोद्भिन्नपुष्पैर्हिमे ।

-
- १ विशाखा-चतुर्थचरणस्य वृश्चिकराशिगतत्वेन तत्साक्षित्वम् ।
२ हायनमभिष्याप्य, अन्यन्तसंयोगे द्वितीया । ३ विशाखा । ४ स्वीया-
इत्यनेनधरणि-तरणि-सम्बन्धोऽलौकिकः सूचितः ।

भिन्ना भाति धरा धराधरनृपमान्तेषु भिन्नेह भोः ?
 राधापश्चिमपादघातविकले ब्रध्नेऽनुराधानुगे ॥ ५ ॥
 मल्लोर्यंकुसुमाकरस्य गृहिणीरक्षार्थं मम्युद्यतस्-
 तत्सूतं सकलं पदार्थनिचयं संरक्षितुं वाप्यहो ।
 मासानामथवा विलक्षणतरः सारः ससम्पच्चयः
 मन्ये मार्गवपुः स एष भगवान् राधाऽनुराधानुगः ॥ ६ ॥
 इक्षूणां परिपीडनाय मनुजाः सञ्चेष्टमानाः क्वचित्-
 धान्यानां क्रयविक्रयाय वणिजः संवेष्टमाना नरान् ।
 नद्यादौ धनपुञ्जबन्धुसहिताः सांयात्रिकाः सर्वतः
 लक्ष्यन्ते विविधागमेषु निरता लोका हिमे सत्त्वराः ॥ ७ ॥
 कोदण्डा विविधा इमे जगति यद्धेमन्तमल्लस्य हा !
 भज्यन्ते नितराद् कुचक्रनिचयैर्यत्पूरुषैर्निर्दयम् ।
 तद्धेमन्तभटेन शीकरचयैः संसावितः को प्यहो-
 तौषारः प्रहितः प्रयोग इति ते संसेविता भास्काम् ॥ ८ ॥
 राधापादपराहतस्तदनुजा संलुत्तितः सर्वथा-
 निःशङ्कं पुनरप्यहो स भगवाञ् ज्येष्ठाऽनुरक्तस्तया
 निस्तेजाः परिभूत एव नितरां विश्वैर्दिनैस्तर्जितः-
 कष्टं मार्गनिविष्ट एव स तथा ! मूलं श्रितः किञ्चरेत् ॥ ९ ॥
 भानुं मार्गयमाण एष भगवान् राजा द्विजानां क्वचित्
 पृष्णाङ्गः समुदेति पूर्वशिखरिप्रस्थे मृगं लोकयन् ॥
 मार्गाद्भूष्ट इवाऽथ भास्वति गते प्रत्यग्धरे मार्गिकः-
 मार्गीमेव तनोति किन्तु तनुतां रूढो मृगाङ्गे स्वयम् ॥ १० ॥

१ आदिकर्मणिकः सेवितुमारब्धा इत्यर्थः ।

२ सूर्यभोगस्य एकस्मिन्नक्षत्रे १३ । २० दिनपलानां सत्त्वादत्र स्थूलतयाविश्वैरित्येवोक्तम् ।

कीटार्थं धनुषि स्थितो दिनमग्निर्नक्राद्विभीतस्ततः-
 सङ्कोच्येव स्वकीयरश्मिनिकरं सौम्यार्द्धतो दक्षिणे ।
 गोले, वह्निमयं शरौघमकिरन्नक्रालयं शोषितुम्-
 हेमन्तेऽपि तपं प्रचण्डकिरणः सूते विरुद्धन्विदम् ॥ ११ ॥
 पौषो रात्रिसमं दिनं शुचिसमं तापन्तु नक्रालये-
 शीतं लक्षगुणं दिनं लघुतमं कर्कालये कारयन् ॥
 रात्रिञ्चोत्तरमेरुसन्निहितके तद्वैपरीत्ये दिनम्
 पूष्णा भूरिकृतिं विचित्रफलकां सम्पोषयन्सार्धकः ॥ १२ ॥
 धान्यानां लवनं तथा च वपनं वङ्गोत्कलादौ कचिद्-
 ब्राह्मणां कुसुमोद्गमञ्च जलधिप्रान्तेषु संभावयन्
 गोधूमादिकृषिं कचिद्धिमगिरिप्रान्तेषु संपारयन्-
 पद्माकैर्विकसद्भिरङ्किततनुः श्वेताम्बरः कोऽप्ययम् ॥ १३ ॥
 शिशूणां कुसुमोद्भवेन रचयन् श्वेताम्बरत्वं स्वकम्
 मौनं मौनसुमोद्गमेन गमयन्पद्माकैः पावयन्-
 अन्यैर्गौरसुमैर्ललाटपटलं सम्यक्समं भूषयन् ॥
 प्रालेयाद्रिष्टहो विभूतिधवलः शम्भुः स एवाऽयमाः ? ॥ १४ ॥
 दम्पत्यो रुचिरां प्रयोगनिपुणां निम्लानि लीलाकृतिम्
 कर्तुं शिक्षयमाणा एष रजनीमायामयन् राजते
 नास्मिन्लानिरवाप्यते निधुवने कामाग्निसंसेविते
 निदोषे सलिलेऽनिले नविकृते दीप्ते पिचण्डानले ॥ १५ ॥
 ग्राम्या निर्मलमारुतानलजलस्वादैकबद्धादराः
 नित्यं नूतनपयोधृतान्निविभुजः पृथ्वीशया नीरुजः ।

१ मुनेरगस्त्यस्येदं मौनम् सुमम् कुसुमम् प्रसूनं कुसुमं सुमम्
 इति पाठाभिप्रायेणाऽयं प्रयोगः सर्वत्रास्मिन्काव्ये ।

२ जाठराग्नौ ।

पातालं विमलं नितान्तमुलभं लब्ध्वा परं विष्टरम्
 सौधौत्सङ्गनिषण्णशीतविकलान् हा तन्वते नागरान् ॥१६॥
 श्वानो भैरवसेवकाः समजगद्रक्षैकचित्ताः सदा-
 भूतानां गुणवेदनैककुशलाः शीतातपाक्तां महीम् ॥
 उत्त्वायाऽथ निजाकृतिं मृदुतमं गर्तं विधायाऽधुना-
 सौम्ये शीतनिवारणं विदधते याम्ये^२ तु धर्माऽवनम् ॥१७॥
 भास्वान्भूमितलं करैः परिमृशन्नासन्नलक्षस्तपम्
 दूरस्थस्तुहिनन्तनोति नितरामित्येव चन्द्रश्चिरम् ।
 आसन्नः सवितुर्नलक्ष्यसुतनुस्तापेन लीनः क्वचित्-
 प्रोद्यन्साकमनेन वा विनिमये पक्षान्ततो बोधयेत्+ ॥१८॥
 सूर्येन्द्रोः सहवास एष हि तटे सिन्धो रसाले सुमम्-
 प्रोद्भावाऽथ निजैकरागरसिकानास्वादयन् तत्समम् ।
 सूक्ष्मं सर्वगतं वसन्तनरपं हेमन्तलीनं वदन्-
 भूसंस्थान-जलाऽनिलादि-सहित-प्राज्योस्त्रभूतिं वदेत्+॥१९॥
 पूर्वामाप्तवतो दिवाकरवरस्याऽद्योसूकाणाञ्चयः-
 प्रस्थानप्रविभक्तीतिनिपुणः संशोभते सोत्तरः ॥
 कामन्नृद्धमुखः क्रमेण दिवसं संवर्द्धयन्-लोकयोः-*
 चैतन्यं प्रचिनोति शीतरजनी-नीहारनिर्हारकः ॥२०॥
 विद्याभ्यासरता विचारपरमा आध्यानमण्डादिकान्-
 व्यापारान्सहजान्सलालस महो निर्वाधं मातन्वते ॥

१ धान्यतृणमयम् । हा तन्वते शोचन्ति ।

२ निदाघहेमन्तयोः सौम्य याम्ययोर्वैपरीत्येन घृत्तिः ।

+ उभयत्रशक्यर्थेलिङ् । * रोदस्योः ।

३ आध्यानेमुत्कण्ठा पूर्वकं स्मारणम् । ४ मण्डः कण्ठी करणम् ।

५ निर्वाधमित्यनेन निदाघ वैधर्म्यदर्शितम् ।

'सौम्ये शीतनिवाणाय चिन्ते शीतालु रग्निन्तमीम्-
 चित्रोऽयं यजमान एव सुलभो हेमन्तमल्लो नरैः ॥ २१ ॥
 सप्ताश्वस्य करा विलक्षणतरा अद्यापि पूर्णरसम् ॥
 सप्तस्वैव रसालजातिषु समं माधुर्यधुर्यायितम्-
 कर्तुं सुष्ठु यतन्त एव नितरां लोकास्त्वरन्ते च तान्-
 पीडित्वा गुडशर्करोपलभिदा-तुष्ट ज्जगन्मण्डलम् ॥ २२ ॥
 इक्षूणांरसनिःसृतिर्हिमन्मृता वन्यैव संदृश्यते-
 माघादौ न तथा नवा शरदि सा पक्तिर्दरीदृश्यते ।
 शङ्के तदनुषिस्थितेन रविणा कापीदृशी कारिका
 यत्तेष्वेव क्रियेत हैमनरसास्वादस्य शक्तिर्यया ॥ २३ ॥
 आर्सेतो मनुजा अहो रविरयं रक्तोऽद्य ता मुत्तराम्-
 सा नक्रे विनिवेशयिष्यति हहा ? का स्माक मेवं गतिः ।
 इत्येवं प्रविचिन्त्य सूर्यतनयां सम्बोध्य दुःस्वार्णावाद-
 मोक्तुं साक मनेन, साक्षिकतया धर्मद्रवाया भुवम् ॥ २४ ॥
 अद्यत्वे पुनरप्यहो स भगवान् स्वर्भानुना गृह्यते
 इत्येवं प्रवदन्ति दैवगणनादत्तावधाना बुधाः ॥
 प्रस्थातुं प्रयतन्त एव सुतरां त्यक्ता पथं दक्षिणम् ।
 गङ्गासूर्यसुताविभूषिततनुं द्रष्टुञ्चता मुत्तराम् ॥ २५ ॥ युग्मम् ॥
 इति विचित्रपराक्रमशाल्ययम्
 जगति नो विकृतिं महिषीभटः ।
 प्रतनुतेऽखिलरक्षणतत्परः
 रविकरैर्मधुरैरविकारकैः ॥ २६ ॥

१ याम्येतु विपरीत मितिसुचितम् । तथा च निर्वाधमित्यत्र
 सावाध, मिति तृतीयपादे, याम्ये तापनिवारणाय तनुते तृप्रालु रक्षा-
 निलम् इति च पठनीयम् ।

अथ भटस्यकृतिं किल पोषयन्-

विधु रयं समुदेति धरातलात् ।

उदयशैलगतः कुमुदायितम्-

निखिल मेव जगत्तनुते चिरम् ॥ २७ ॥

मौनव्रतः स भगवान् द्विजराजदेवः

देवस्य दीप्तिशरणस्य रणाय नक्रे ।

गत्वा विधुन्तुदतनुं व्यवधास्यतीला-

बिम्बेन चाऽत्मवपुषा व्यवधास्यतीनम् ॥ २८ ॥

चिन्वन्तेऽसुखकरमत्रपर्वराजे-

राजं स्तद्धननिचयेन पुण्यराशिम् ।

राजन्ते प्रवरबुधा हि तीर्थराजे-

धुन्वन्तेऽहितकरमात्मपङ्कः राशिम् ॥ २९ ॥

इत्येवं रविसचिवैः प्रणोद्यमानाः

भूपालाः सह ऋतुभिः परिभ्रमन्तः ।

संप्राप्ता भरतभुवः प्रधानाभूमिम्,

कालिन्दी-सुरसरितोः पयोरसज्ञाय ॥ ३० ॥

इति श्री भ-वि-व-सूर्य चरिते महाकाव्ये हेमन्तवर्णने

सम्पद्रक्षणान्नाम दशमः सर्गः ।

समाप्तं दक्षिणायनम् ।

१ मौनव्रत इति विशेषणम्, भाविस-
संक्रान्ति-साहित्यं सूचितम् ।

२-३ उभयत्र-अन्ते इत्यस्योत्तरपदेन समाप्ते संतस्या अलुके ।

अथोत्तरायणम् ।

एकादशः सर्गः ।

शिशिरः

अथ वसन्त सर्वः शिशिरः शशन्
जगति सर्वरसान्परिवर्तितुम् ।
रविकरैर्यतमान इवाऽऽगतः
ध्रुवमुखैरथ नक्र-मुख-स्थितैः ॥१॥
सपदि नीरसमेव विलोक्यते
जगदहो तरणौ मकराऽऽकुले ॥
तुहिनवर्षणशीत्कृतचूषिता-
इव, रसाललता विकृता यतः ॥२॥
भजति विश्वरसेषु पुरःसृतिम्
बहुगुणाढ्यतया मधुरो रसः ।
मधुरपूरितदण्डधरा इमाः-
स्थितियुता बहुपर्वविराजिताः ॥३॥
अथ विमिन्नरसाः सुषिरै र्युताः-
नरनिपीडनशेषित-यष्टिकाः ॥
कथं मिमा ? इति चौषधिनायकात्-
श्रुतगुणा रविणा किल चूषिताः ॥४॥
भजतुसर्वरसेन समर्थताम्-
अयि नरा ? मकरग्रहणातुरः

१ प्रतनीकरणं नूतनीकरण-प्रयोजकमिति सखित्वम् ।

२ शशन् इत्यनेनाऽसार्वत्रिकत्वं सूचितम् । विग्रहश्च दर्शितः ।

३ अभुत गुणा ओषधयो न सेसवितव्या इति व्यज्यते ।

क इव सेक्षुरसो भवतामहो
 भगवतस्तुनुपीडनमोचने ॥५॥
 भजत तीर्थवरं निधिसञ्चयम्
 कुरुत पात्रवरेषु विचारतः ॥
 बुधवरा विकला न भवेयुरे ?
 रविरयं भगवान्विबुधः परः ॥६॥
 त्यजत दुर्ग्रह मात्मविवेकतः
 कतम एषु नरेषु सुपूजितम् ॥
 उचित एव मितीह विचार्यते
 †पुरत एव ततः क्रियते कृतिः ॥७॥
 शृणुत चाऽऽत्महितं विबुधोत्तमः ।
 श्रुतिगतो भगवानिति पूज्यते ॥
 विकुसुमैस्तरुभिश्च विकल्पितम् ।
 परिणतैः स्वदलैः परिपूजितम् ॥८॥
 कुरुतसंस्कृति मात्मकुलागताम्
 सुकृत-सन्तन्ति-कौतुक-तानिनीम् ॥
 यजतं सर्वजगत्तनुपालकं
 मकरषट्कंगते मिहिरे जनाः ! ॥९॥
 मकरपीडितकः श्रुतिसङ्गतः
 शशधरेण पुनः परिहापितः ॥

† प्राचीन कविप्रयुक्ततया प्रयुक्तः । स्यात्पुरः पुरतोऽग्रत इत्यमरः ।

पुरतः प्रमेगे चाग्रे—इति विश्वः ।

१ उत्तरायणे । २ शशधरेणेति विशेषणेन शीघ्र गामित्वं सूचितम् ।
 ३ सहचरेण त्याजितः । स्वयं त्यक्तोवा, एयर्थस्या विवक्षणात् ।

शुभशिरात्मकरैः सकलौषधीः
 परिपचन् पिवति स्वरसं किमु ॥ १० ॥
 न हि समस्तरसं पिवतीह नः
 प्रणिददाति सहस्रकरोऽर्यमा ।
 इति वदन्निव माध्यसुमोद्गमो
 जगति शिद्ध्यति प्रथितं प्रजाः ॥११॥
 जयति सर्वसुमेषु सुमन्विदम्
 नरवरद्विजमानकरं यतः ।
 अथ नितान्तसुमैः सततं भृता
 जयति कुन्दलतैव सुसूतिका ॥१२॥
 न विकृता शिशिरानिलवेगिता
 न च तुषारभृता रहिता दलैः ।
 रविकरैर्न च पाचितपत्रका
 जयति कुन्दलता मधुनायिका ॥१३॥
 मधुरयङ्गिल सर्वगतो विभुर्
 मधुररूपधरस्तनुताङ्गतः ।
 ऋतुषु राजति गुप्ततरोऽन्यदा
 स्वसमये पुरुरूपधरो वरः ॥ १४ ॥
 तरणिरात्मतनुः श्रुतिषूदितः
 जगत एव, ततः श्रुति-सङ्गतः ।
 हरति विश्वरसं प्रतनं, नवम्
 वितरितुं किल गूढ-विचेष्टितः ॥१५॥

१ अत्र कविना स्वसमान—भावना देवे दर्शिता । यथात्मनि तथा देव,—इति न्यायात् ।

अथ ददाति यवादि विपक्तये-
 रुचिरमेव रसं पचनप्रियः ।
 ईह यवादिगणाः पचतीव भोः
 हिमगिरौ सततं परिवर्द्धते ॥ १६ ॥
 ईषिरसेवनसुन्दरमन्दिरै-
 र्मिहिरसेवनमेदुरचत्वरैः ।
 इह नरैः शिशिरस्त्वजिरादिषु
 गुंपिलतुल्यसुखं किल नीयते ॥ १७ ॥
 हिमं ऋतुः शिशिरो न पृथक्तनु
 अयनभिन्नगती सवितुस्त्वमे
 विकृतवायुतृषारसमीरणाद्
 हिमं ऋतुः शिशिराय विकल्पते ॥ १८ ॥
 मकरतुण्डगतो मिहिरो जनाः ?
 परिनिपीडित एव उदङ्मुखः ।
 तत ऋतुः शिशिरो विकृतिं गतः
 ज्वलनमार्गगुणा विकृता यतः ॥ १९ ॥
 तुहिनदग्धदलन्न विराजते-
 हिमं ऋतुं परितः कदलीवनम् ।
 शिशिरकेण पुनर्दर्शनच्छदा
 अपि, सुखं तुलिता सह रम्भया ॥ २० ॥
 अलमहो कथया विकृतेर्नराः ।
 सुकृतमेव विचारयत क्षणम् ।

१ क्षितितले । २ अग्निः । ३ सूर्यः । ४ इरच् प्रत्ययान्ताः सर्वे-
 ऽजिरादिषु इति च सूचितम् । ५ राजा । ६ याप्यते । ७ समासेपि,
 ऋत्यकः प्रवर्तते । ८ शिशिरात्मकत्वेन परिणमति । ९ ज्वलनमार्ग
 उत्तरायणम्, आयुर्वेदप्रसिद्धः ।

क्षणायुतः शिशिरः किल, पञ्चमी-
 सुखमिता* कुसुमाकरदूतिका ॥ २१ ॥
 परिणता सुतरां यवमञ्जरी
 विनिस्तृता सहकारकवल्लरी ।
 जगति पीतिमरीतियुजो^१ जनाः ?
 नर-हिताः कृतयो न हि शेषिताः ॥ २२ ॥
 दिशत भोजयत प्रगुणं महद्-
 कुरुत पूजयताऽथ सरस्वतीम् ।
 अथ निपीतपटैस्तनुमण्डनम्-
 तनुत नूतनरूपधराः स्वयम् ॥ २३ ॥
 जयति विश्ववपुः सविता स्वयम्
 अभिजिता श्रुतिसङ्गतया सह ।
 विहरमाण उदङ्मुखरश्मिभिः
 परिणमन् जगतः सकलाः कृतीः ॥ २४ ॥
 अथ गतो भगवान्स धनिष्ठिकाम्
 मकरभीत इवाऽद्धगतोऽरुणम् ॥
 सकलशामथ सा कलशे रविम्
 चरणयुग्मगतं विनिगूहयेत् ॥ २५ ॥
 अघसमूहविनाशन-हेतुकाम्
 जपतपः श्रवणादिकरीं मघाम् ॥
 अधिगतो भगवानुडुपो रविम्
 क्षितिजकूटगतः परिवीक्षते ॥ २६ ॥

१ उत्सवः । *इता, प्राप्ता २ कृतय इत्यनेनान्वयः । ३ परिणमयन्नित्यर्थः ।

४ शरणम् । ५ भीतस्य गूहनमेवोचितम्, शक्यथैलिङ् कुम्भसंक्रान्तिरियम् ।

कलशलीनतनुः सुतरामहो
 क्षितिजमूलनिविष्टवपुः पुनः ।
 कथमसौ तरणिर्दृशि गोचरो-
 विधुरयं जडिमप्रकृतिं गतः ॥ २७ ॥
 मिहिरतारकयोर्यदि सङ्गमो-
 भवतु पीनरूचा शशिना सह ।
 क इव सर्गगुणो भुवि जायताम्-
 इतिविचारण-कातर-मानसः ॥ २८ ॥
 स समयो दिनमानतर्पादिभि-
 र्विनिमयेन जनाः ? पुनरागतः
 तरणिरेष पतन्नुत गोलयो-
 रूपचयाऽपचयेन भिनत्ति तम् ॥ २९ ॥
 धनवती किल सा श्रवणाऽनुजा
 दिनमियद्धि यया परिवर्द्धितम् ।
 गुणवती च परं मिहिरो यया-
 मकरगुप्ततनुर्भिषजेऽर्पितः ॥ ३० ॥
 सुकृतिनां सरणिः शरणागते-
 ह्युपकृतिः स्थितिभुक्तिदयादिभिः
 प्रकटिता विशदन्नु धनिष्ठया
 जगति सा तरणोरूपकारतः ॥ ३१ ॥
 अभिमुखं द्युमणोर्दिवसातपा-
 वुपचयं व्रजतः खलु गोलयोः ।
 विष्णुवतो भरतस्य धरा ह्युदक्-
 न कथमेति दिनं पृथुतामदः ॥ ३२ ॥

इह मही यवपाकविचित्रिता
हिमगिरौ यवनाल-विराजिता ।
अतसिकादिचयः क्रियतेऽत्र भोः
कुसुमिताऽतसिका सह सर्षपैः ॥ ३३ ॥

ऋतुरयं क्रमशोऽनुसरन् भुवम्
ऋतुपतेः किल मार्गनिदर्शकः ।
अथ जगत्प्रतनीकरणोद्यतः
नवकृतौ सुषमा परिपोषकः ॥ ३४ ॥

शिशिरदत्तजलानिलसेवनात्-
शिथिलबन्धनपीतिमराजिताः ।
मुहिरूपयुता विटपिच्छदाः-
मुचिरतामनुमान्ति महीरुहाम् ॥ ३५ ॥

न सलिलं कलिलं शिशिरे जनाः ?
न गगनं मलिनं नलिनं कथम् ।
मुकुलितं, तुहिनाऽनिलभूगुणैः
किमपि गुप्ततरन्वभिचारितम् ॥ ३६ ॥

अयि शिवात्मक एष ऋतुर्यतः
समुपयाति शिवा क्षणदा इति ।
तरुदलैः परितः परिपिञ्जरैः
भवभयस्य हरं हरमर्चति ॥ ३७ ॥
विटपिभिः किल सर्वगतो विभुः
शिशिरपर्वणि सर्वदलैः शिवः ।

१ यत्तदेनित्यसम्बन्धात्तत्रेति,—हिमगिरिवाचक आक्षिप्यते ।

२ मुहिरः सुन्दरः । ३ मुचिरोदाता । ४ किवन्तोयम् ।

शिवदिने मनुजैस्त्रिदलैरिति
 धरणिमूर्तिमयः पट्टं पूज्यते ॥ ३८ ॥
 अपचितो भगवान्स सहोमया
 निजपदाय नरान्परिकल्पयन् ।
 तरुगणापचितिं पुनरङ्कुरैः
 सफलतां नयतीति विचित्रता ॥ ३९ ॥
 तरुगणो जडता-न-परिच्युतः,
 कुसुमितोऽङ्कुरितः किल मोदते ।
 इति जनैर्जडचेतनभेदतः
 फलभिदाऽखिलकर्मसु मीयते ॥ ४० ॥
 अथ जनाः शिवरात्रिदिने समे
 शिवमया वहि,रान्तरवृत्तिभिः ।
 शिवमहत्त्वविचारणात्तत्पराः
 शिवशिवध्वनिभिः सकलञ्जगत् ॥ ४१ ॥
 रहितदम्भमदादिकुवृत्तयः
 विगतमत्सरवैरशुगादयः ।
 'शि-शि-रवाःशिशिरेण सहैव वा
 शिवमयं किल कर्तुमिवोद्यताः ॥ ४२ ॥ युग्मम् ।
 शतभिषक्कृपया तरुणोऽरुणो-
 निजकरैररुणैरवर्णि स्पृशन् ॥
 जनमनांसि नयन्नरुणस्पृहाम्
 अरुणिमप्रथनाय विचेष्टते ॥ ४३ ॥
 अथ विधुर्जगदुत्कलिकाकुलम्
 कलितुमात्मकरैरमृताङ्कितैः ।

हरिगतस्य हरेरयने सरन्
धवल्यन्वियदञ्चति फल्गुनीम् ॥ ४४ ॥

रविविधू विपरीतचराविमौ
परिमिति वदतः किल गोलयोः ।

चरति येन पथा हरिगो रविः
विधुरनेन तनोति हि फाल्गुनीम् ॥ ४५ ॥

ज्वलनरोचिरियं ज्वलनप्रिया-
ज्वलनमध्यनिवेशितविग्रहा ।

जनमनस्सु मदं ज्वलयन्त्यहो
ज्वलति भूमितले वत ! होलिका ॥ ४६ ॥

जगदहो निखिलां खिलतामिमाम्-
अखिलयत् खलतामिव चाऽऽत्मनः ।

खलतटस्खलनाभिनयेन भोः-

प्रकटयत्कुरवैः स्यति होलिकाम् ॥ ४७ ॥

पूर्वायाश्चरणेषु लोलुपतया भास्वानयं भासते ।

वृक्षान् भङ्गुरपत्रकान् विरचयन्, शस्यं समुच्छोषयन् ।

निवीर्यं शिशिरं हिमालयतटप्रान्तेषु संप्रेषयन्

हेमन्तेन सहैव, तन्नरपतिं भूमौ समुज्जृम्भयन् ॥ ४८ ॥

ऋतुरयं शिशिरः सवितुः करैः, विनिहतस्तुहिनाचलमास्थितः ।

अचल एष विभिन्ननिवेशकः, सम-ऋतून्परिपाति सदा स्वयम् ॥ ४९ ॥

इतिशिशिरनिदर्शितं स्वमार्गम्, समनुसरन्नृपतिस्तु गोलमध्यात् ।

भगवति तरणौ भूषाऽनुरक्ते, भरतभुवं परिमण्डयन् प्रवृत्तः ॥ ५० ॥

इति श्रीभगवद्विभूतिवर्णने सूर्यचरिते महाकाव्ये, शिशिरवर्णने

प्रतनीकरणं नाम, एकादशः सर्गः ॥

द्वादशः सर्गः ।

अथहोलादिवर्णनम् ।

वाग्निन्द्रियस्य विषयो निखिलं बचो भोः
 तृप्तन्न तावदिदमेव न वक्ति सर्वम् ।
 औत्सुक्यमेतदति पालयमानमास्ते
 गायामि गोप्यमपि होलिकया कदा नु ॥ १ ॥
 चेतःप्रसादनकरी परि-हासपुष्टा
 वाग्वह्निदत्तमदना दमना चुरायाः ।
 वाणीलताकुसुमदाम-सुमेरुकल्पा
 होला स्वभावविकसद्दना घटेऽर्के ॥ २ ॥
 हास्याङ्कुरा घटगते तरणौ जनानाम्
 प्रादुर्भवन्ति हृदयेष्विव पादपेषु ।
 ते कोरकोदयमिषेण हसन्ति यूयम्
 प्रत्यक्षहास्यकलयोद्गिरताऽङ्कुरान् तान् ॥ ३ ॥
 हास्योदयाय सकलानपि वाग्विलासान्
 निर्मातुमेव रचिता मुनिभिस्तु होला
 हास्यं न चेज्जनमनस्तु नतद्विक्रासः
 व्याकोशतां हिरुगहो प्रजनं कथं स्यात् ॥ ४ ॥
 रत्या जगज्जनितमेव रतिः प्रसन्ना-
 हासं स्वदास्यचतुरं प्रथमं प्रसूते ।
 हास्याय बालकवचांसि यदि द्रवन्ति
 स्वोत्पत्तिहेतुरतिचेष्टितमेव यावत् ॥ ५ ॥

१ व्याकोशतां हिरुक्=मनसोविकाशं विना ।

१ स्वशब्देन हास्यम् ।

सेयं रतिर्भजतु काममनन्यचित्ता
 वालाः कुर्वन्तु सकलानपि वाग्विलासान् ।
 शृण्वतु यूयमनिशं दिनपञ्चकेन
 वाग्देवतावयवगूढजपप्रयोगान् ॥ ६ ॥
 के नाम नो प्रणिगदन्ति वचःप्रयोगान्
 गूढं प्रकाशमथवा सजने रहोवा ।
 याः कुर्वते कृतिततीर्नच ता विना तान्
 नैवाकृतिं दिशति जातु जानाय होला ॥ ७ ॥
 एतद्वसन्ततिलकं भरतस्य भूमौ
 हास्यं नृणां मनसि पूषणि कुम्भगेऽव्य
 स्वाभाविकं मुनिवरैरपि नैव रुद्धम्
 वाचैव कामशमनेन नुतं परं तत् ॥ ८ ॥
 यो नाम नेच्छति गिरां सकलान्प्रयोगान्
 गोप्यान्वसन्तकलिकोद्गम-कालकेऽपि ।
 सोऽयं रहो वदति बाहुयुगोपगूढाम्
 वालां वलादिव विबोधयितुं नवोढाम् ॥ ९ ॥
 सौराः करा जगदहो विनियोजयन्ति-
 चित्रासु चित्तनिलयासु दशाऽवलासु ।
 तन्नूतनाः कृतिततीः सुवतेऽवला स्ताः
 याभिः पुनर्नवमिदं सततं विभाति ॥ १० ॥

१ कु शब्दे । २ मानसंवा वाचिकम्वा शब्दप्रयोगं विना कस्यापि
 कार्यस्य कर्तुमशक्यत्वाद्, होलिका-प्रतिपाद्यस्यार्थस्य प्राणिमात्रे-
 णापि क्रियमाणत्वात् न केनापि वर्जयितुं शक्या होला-इत्युक्तं, गूढं
 प्रकाशमित्यादि ।

३ नास्ति कृतिर्यस्य विषयस्य तम् ।

एतादृशा यदि कराः प्रसरन्ति भूमौ
 ग्रीष्मेऽपि सौम्यदिशि शीततरे प्रदेशे ।
 तस्मिँस् तदैव सुरभिः सुरभिं करोति
 भूमिं वसन्ततिलकेन नवाङ्कुरेण ॥ ११ ॥

हासोद्गमो रविकरैर्वृषभस्य शृङ्गे
 स्पृष्टेऽङ्कुराश्च कलयन्ति नु 'केतुमाले ।

नूत्नानि मानवमनांसि विचित्रवाचाम्-
 प्रायः प्रयोगनिपुणान्यथ हास्यवन्ति ॥ १२ ॥

भेद्राश्वके निजकरणप्रतनोति भानु-
 रश्वास्यगो विविधभावकरानजस्त्रम् ।
 एवं हरौ^१ प्रकुरुतेऽथ हिरण्यमयेन-
 साकं कुरून् भरतखण्डतिभान्करोति ॥ १३ ॥

वर्षन्तु भारतमिदं बहुचित्ररूपम्-
 रत्नाकरेण गिरिणा च समीरितेन ।
 द्वेधैव कोष्णहिमशीतसमीरणेन-
 मिश्रं, तनोति निखिलानपि भावसंवान ॥ १४ ॥

लावण्यमत्र निखिलं लवणानिलेन-
 सज्जायतेऽथ सुषमा च सुषीमवातात् ।
 शारीरकं बलमहो हरिदश्वतापाद्-
 यन्मानसञ्च सलिलैरथ मानसाप्तैः ॥ १५ ॥

सूरे कुलीरनिलये धरणीसुराणाम्-
 उत्कण्ठितानि हृदयानि तु पाठनाय ।

१ यूरोपप्रदेशे । तत्र, अप्रैल्पूर्व इति हास्योदयः ।

२ महाचीनप्रदेशे । ३ रूसप्रदेशे । ४ उत्तरअमेरिकाया दक्षिणेन-
 भागेन । ५ दक्षिणाऽमेरिका प्रदेशे ।

गानाय सिंहसदने जनतामनांसि-
 विन्ध्येन साकमिव सोऽकलिकानि भान्ति ॥ १६ ॥
 कन्यागते क्षितिभुजां तरणौ रणाय-
 सन्नद्धतामनुभवन्ति मनांसि नूनम् ।
 वाहा अभी सहजधर्ममनुव्रजन्तो
 दर्पं स्वकीयकरणोन्नमितं वदन्ति ॥ १७ ॥
 तौलौ विशां विशति चेतसि कोऽपि भावः-
 स्वाभाविकः स्वधनराशिबिभावको यः ।
 येनैव कोशनिचयाश्च विशां कुमाराः-
 अल्पीयसैव गणयन्ति न विस्मयन्ते ॥ १८ ॥
 दीव्यन्त्यतो, न, धनराशिजिहीर्षया, नुः-
 मत्ता न वा स्वविभवस्य, जिहासया वा, ।
 एताः कला विकलता-हरणाय नृणाम्-
 स्फूर्त्यै स्वधर्ममननाय, न, विस्मयाय ॥ १९ ॥
 सांकर्यभावविकलो नियतोऽपि भावो-
 ह्यन्यादृशः कुजनचेतसि भाति नूनम् ।
 सम्भावयन्ति सुजना नियमेन भावान्-
 भावप्रयोगनिपुणान् भजतां बुभूवुः ॥ २० ॥
 सर्वः प्रयोगविकलैर्विकलीकृतोऽयम्-
 आचार एष मनुजा ? मनुना प्रणीतः ।

१ अश्वा मुख्यसेनाङ्गाः, स्वाभाविकधर्म, रणकर्मयोग्यामोजो-
 युतांस्फूर्तिम्, अनुरन्तः स्वकीयान्तः करणोद्धूतं दर्पम्, अन्तः सारमौ-
 त्कण्ड्यमितियावत्, वदन्ति प्रकाशयन्ति । २ अनुष्ठान प्रयोग निपु-
 णान्, भाव्यते साध्यते फलं येन स भावः, इति—कर्तव्यतायुतो
 विधिः ।

त्रैवर्गसाधनमहो विपरीतमेव-
 पुष्पाति राक्षसकुलान्यविधिं प्रयुक्तः ॥ २१ ॥
 तद्युयमद्य सममेव वसन्तकेन-
 वासं विधत्त नितरां भरतस्य भूमौ ।
 वासन्तिकीं श्रियमिवात्मकृतिं तनुद्धम्-
 सर्वं जगन्नवतमं कुरुते वसन्तः ॥ २२ ॥
 यत्प्रत्नहानकरणेन नवाङ्कुराणाम्-
 प्रादुर्भवोभवति भूमिरुद्हेषु भव्यः ।
 भूयात्स एव च भवत्सु बुभूषुभावः-
 भानुः स्वभानुभिरलं कुशलं करोतु ॥ २३ ॥
 इति जगति पुराणं नूतनीकर्तुमेषः-
 नुदति किल वसन्तं सर्वभावेषु सन्तम् ।
 प्रकटितमहिमाऽथो भाति पुष्पाकरोऽयम्-
 नवमिव भुवनं द्रागात्मशक्त्या सिञ्चतुः ॥ २४ ॥
 विभजति जगतां यो भावसंघान् विचित्रम्,
 विविध-किरणा-जालै-र्जीवयञ्जीवलोकम् ।
 त्रिदिवनरकभेदान् यः स्वगत्यैव भिन्ते,
 तमखिलकृतिशक्तं भानुमेनं नमामः ॥ २५ ॥

इति श्रीभगवद्विभूतिवर्णने गोलविद्यायां श्रीसूर्यचरिते महाकाव्ये,
 हास्याङ्कुरसमालोचने वसन्ततिलकनाम द्वादशः सर्गः ।

—:०:—

१ तद्वै ख्वांसि गच्छति—इति स्मृतेः ।

२ सर्वभावेषु सन्तमित्यनेन व्यापकता वसन्त्य दर्शिता, न केवलं
 तरुलतादिष्वेव किन्तु भावभावे वसन्तः, इति ।

त्रयोदशः सर्गः ।

ऋतुचरिते—वसन्तोत्पत्तिः ।

अजचरणातुरीयपादयाते-

भगवति तस्य करा वरं स्पृशन्तः ।

नवमिव भुवनं चिकीर्षवो यत्-

कमपि रसं व्यनिवेशयन् रसायाम् ॥ १ ॥

अयमतिचपलो रसो रसानाम्

जननकरः करणं नवाङ्कुराणाम् ।

धरणिगतलनिविष्टमूलवल्कै-

र्निपुणतरं परिपीयते महीजैः^१ ॥ २ ॥

अथ निखिलशरीरपूरितोऽयम्

तनुकलिकाकलनेन वल्कलाग्रात् ।

अरुणकिरणकारणं प्रमिन्वन्

कुसुमितकिंशुककाननार्णुदेति* ॥ ३ ॥

नसकलकरणोज्झितन्नराणा-

मिव, विशदं भवतीह भिन्नजन्तोः ।

अथ तमसि नितान्त-निष्ठितानाम्

भवति हि वाल्कलमेव भूरुहाणाम् ॥ ४ ॥

अरुणसितनिपीतकृष्णरूपा-

ण्यपि, नितरां न भजन्ति वल्कलानि ।

१ पूर्वाभाद्रपदा । २ करणः । ३ कतुभिः । ४ क्रियाविशेषणम् ।

* कारणगुणाः कार्यगुणमारभन्ते, इति-नियमोदर्शितः ।

५ एकेन, त्वग्निन्द्रियेणैव वृक्षाणां सर्वेन्द्रियव्यापारः ।

स्वजनितकुसुमैः समानभावम्
 सुरभिरयन्तु विचित्रशक्तिरीशः ॥ ५ ॥
 सुरभिरयमथाऽम्रकुण्डमलानाम्
 समकलानां कलयन्तु बल्कलानाम् ।
 व्यभिचरति तु पल्लवेषु यत्तद्-
 वदति जना ? नियतो नकोऽपि भावः ॥ ६ ॥
 सममपि भुवनं नवं वितन्वन्
 कुसुमचयान्किरतीव भूरुहेषु ।
 सममपि सुमनोभिरात्तधन्वा
 मनसिशयः शयनं भिनत्ति नूनम् ॥ ७ ॥
 गणयितुमहमुत्सहे न वृक्षान्-
 न च कुसुमैः खचिता वसन्तवल्लीः ।
 कमिव न कुसुमानि पल्लवाँश्च-
 गमयति हन्त ! वसन्त एष वीरः ॥ ८ ॥
 विकसति न च पल्लवानि वा यो-
 मधुसमयेऽपि दधाति नैष शाखी ।
 अथ यदि विमतः करीर आस्ते
 मधुदयितैः स च वर्द्धते विपत्रः ॥ ९ ॥
 अरुणिमपरिपूरिताः सखीः स्वाः
 कुसुमचयैः खचिता निभालयन्तीः ।

१ श्लोकद्वयेन, सामान्य-विशेष-दृष्टान्त-दानेन, कारणगुणाः कार्यगुणमारभन्ते इति नियमो विघटितः ।

२ मधुनाकृतकृपः । स्वयन्तु विपत्रः ।

३ परिपूरिताः, खचिताः, इत्यतीतत्वं वसन्तानुरागस्य व्यज्यते तासाञ्च वृद्धत्वम् ,

हरितकिसलयैर्विरोचमाना
जयति विना कुसुमानि मालतीयम् ॥ १० ॥
न किमिति मधुवल्लभेयमीदृक्-
जगति लता नरिर्नर्ति कापि नाऽन्या ।
किसलयनिचयान्, पुनः पुनः स्वान्
मधु-विनिगूहन-तोपणौ समर्थान् ॥ ११ ॥
प्रतनदलयुतैव तन्वती या,
जलधर-वर्षणा हर्ष-जातपुष्पा ।
पुनरपि शरदः प्रवर्द्धमाना
मधुसुपमां विनिगूहतीव नित्यम् ॥ १२ ॥ युग्मम् ।
कतिषु च तरुषु प्रसूनजन्म-
कतिषु च पल्लवजन्मतः प्रसूनम् ।
कतिषु च युगपद्भयं प्रसूतन्-
त्वितिगणयेयेत्सुरभिः स्वयं स्वयंभूः ॥ १३ ॥
वयमिह चकिता वसन्तलक्ष्म्या-
स्थलजलपुष्कर-नाग-नाकभूषु ।
रचितनवयुगेष्विव क्षणेन
नियतमहो सुरभिः स्वयं स ईशः ॥ १४ ॥
द्युमणिरयमहो मणिः स्वमध्ये-
जिगमिषुरेव तनोति नूतनचवम् ।

अद्यापि हरितत्वेन विरोचमाना इति रुच धातुना, वर्त्तमानार्थकेन
शानच्चात्मानेपदेन स्थिरसौभाग्यवत्तया कुसुमोत्पत्तिपर्यन्तंकुसु-
माकर-व्यापारवतो मालती इदानीन्तु विनापि कुसुमैरभिभवति मा-
धवी-प्रभृतीर्लताः इति व्यङ्ग्यरीतिः ।

१ शरदः प्रभृतिवसन्तपर्यन्तम् ।

२ सायनमकर-संक्रमं कुर्वन्नित्यर्थः ।

अथ सविधगतो भ्रममन्नजस्रम्-
 विषुवगतेः सुरभिं जगत्करोति ॥ १५ ॥
 अभिविषुवगतं मधुर्मदान्धस्-
 तदितरभागगतस्तु माधवोऽसौ ।
 मिलित इह वसन्त उच्यते त्रैः-
 विषुवगतिर्मलयादवाग् दिगंशैः ॥ १६ ॥
 मलयत उदगञ्चनेऽभियाति
 मनुनिमितांशगतस्तु विन्ध्यशैलम् ।
 रविरथमनुजा नयात्युदीच्याम्-
 दिशि गिरिराजभयान्निवर्त्तते किम् ॥ १७ ॥
 यदि रविरयमत्र शैलराजे
 कृतवसतिर्हिम एव भूतले नो
 नहि गिरिरितरः कचाऽपि तादृक्
 न च हिमभू रविसन्निधौ कचाऽपि ॥ १८ ॥
 गिरिरयमभितानि शृङ्गकाणि
 धरणितलादपि योजनोच्छिन्नानि ।
 तुहिनविशदकानि तिक्ष्णकोटी-
 न्यतिधनराशिपिधत्सयैव धत्ते ॥ १९ ॥
 न च सुरभिनिदाघसङ्गमेऽसौ
 गलितहिमो न च वर्षणेन धौतः ।
 कथमिव शरदा क्रियेत नग्नः
 कथमिति तत्त्वत एष बुध्यतेऽद्रिः ॥ २० ॥

१ इदानीं योजनतः सार्द्धं नल्वन्यूनतायामपि प्राचीन—हिमस्य स्फटिकतया परिणमनात्कुटानामौन्नत्यं भविष्यतीति मन्यते कविः ।

सुरभिरयमथाऽत्र जन्तु-शून्ये
 विटपितृणाङ्कुरकोरकैर्विहीने ।
 तनुहिमपरिगालनेन नद्यः
 सुरभिजला वितनोति हैमवत्पः २१ ॥
 इममतिशिशिरं हिमानिकायाः
 रविकिरणैर्गलितं निदाघकाले ।
 अतिलघु जलधिं सुनीरपूरम्-
 नयति परो न, यथा तु धातुपुत्रैः ॥ २२ ॥
 कुरुषु च गिरिरस्ति शृङ्गधान् यः,
 तुहिनयुतो विषुवस्थितोऽपि नित्यम् ।
 इति चकितमतींस्तु वच्मि बालान्
 नहि तुहिनाचलतोलकस्तथापि ॥ २३ ॥
 अभिमननपरः पुरा गिरिः सः,
 क्षुभिततनुः परिवृत्तसन्निवेशान् ।
 सह निजवपुषा कुरूश्चकार,
 इति मम मानससाक्षिणी मनीषा ॥ २४ ॥
 हिमगिरिरिव वर्षपर्वतोऽयम्,
 मुनिवचनैरवगम्यते तथाऽपि ।

१ पुरो जलप्रवाहे स्यादिति मेदिनी । २ ब्रह्मपुत्रनदः परः प्रतिद्वन्द्वी
 सिन्धुनदः एतेन ब्रह्मपुत्रसागरसङ्गमे सागरहिमालययोरतीवसामीप्यं
 सूच्यतेऽन्यापेक्षया । अन्यस्तु सिन्धुनदःसाजात्यात् । ३ ऐन्डीज,
 इत्यादिनामभिः प्रसिद्धो दक्षिणोत्तरायतः । ४ मनसा संकल्पितं
 बुद्ध्या निश्चितम् तथा च मनीषायास्तत्त्वपक्षपातो व्यज्यते तेन च
 परिवृत्तसन्निवेशत्वं पोष्यते इति गुणीभूतता तस्य । ५ पूर्वापरायत-
 त्वेन, उद्धितत्वेन, च ।

उदगभिशिरसा न मान्य एषः,
 तुहिनसितोऽपि समुच्छ्रितोऽपि तादृक् ॥ २५ ॥
 स्थितिगिरिरिति मत्स्यवर्णितोऽयम्,
 भुवनचतुर्दलपद्मकस्य विद्वन् ?

त्रिषु पुनरपि पालयत्सु सीमाम्,
 अयमचलो जलधिं कथं प्रविष्टः ॥ २६ ॥

जलधिरयमगाधस्वातरूपो-
 यदि न भवेत्सलिलं धरातलेऽस्मिन् ।
 कियदिति परिमातुमादरो मे-
 सुरभिदशां विषयीकरोति साम्यात् ॥ २७ ॥

सुरभिरयमहो समानदर्शी-
 समकलना समयस्य देशसाम्यात् ।

जलधिरगिरिवरैर्विचित्रितेयम्
 यदि न भवेद्धरणिः समा न किं स्यात् ॥ २८ ॥

न जलधिरगिरिर्वर्जमस्ति भूमेः
 स्थितिरपि विश्वसृजा जलं पुरैव ।

दशगुणमधिकं भुवः प्रसृष्टम्
 धरणिर्तलं कथमुन्नमेत्तदानीम् ॥ २९ ॥

यदि गिरिरहिता वसुन्धरेयम्
 जलधितरङ्गनिपीडिता विशीर्णा ।

१ त्रिषु गन्धमादने, हिमवति, माल्यवति च, गोलसूत्रे द्रष्टव्यम्
 भद्राश्व (चीन) भारत, यूरोप (केतुमाल) उत्तरकुरु (दक्षिणा-
 ऽमेरिका) इति चत्वारि वर्षाणि चतुर्भ्योर्मर्यादागिरिभ्योवहि, भुवन
 पद्मस्य चत्वारि दलानि, मध्येवर्षपञ्चकमित्यर्थः ।

कलुषजलमयी प्रपानकाभा-
 किमितितदा न विलोक्यते बुधेन्द्रैः ॥ ३० ॥
 धरणिजलसमीरनोदनेन
 तरणिरयं गगने चरञ्जगत्याम् ।
 नवकृतिपरिवर्त्तनाय नूनम्
 विविधञ्चतून् गतिभेदतो विधत्ते ॥ ३१ ॥
 अभिमुखपतिता मरीचिभर्तुः-
 शिशरवसन्ततपारतु पृष्ठतोऽन्ये ।
 मकर-गतिकुलीर-यात्रयाऽभी-
 विबुधवरं परियन्ति चित्रगत्या ॥ ३२ ॥
 इममिह नियमं बुधा विदन्तु-
 विषुवगमे सुरभिं तनोति भानुः ।
 शरदमिह ततो विनिगर्मे चेत्-
 किमिति तदा भवतीति याभ्यगोले' ॥ ३३ ॥
 विषुवगतिमितो रविः समं तम्-
 यदवधि कारयते करैः स्वकीयैः ।
 तदवधि सुरभिः समः समस्मिन्-
 धरणितले, तुहिनाचले तु चित्रः ॥ ३४ ॥
 गिरिरयमिताराद्रिभिन्नरूपस-
 तरुहरितैर्विषयैः परीत एव ।
 स्वयमतिविततो महीकिरीटस्-
 तुहिनसितः स्वयमेव पुष्पिताग्रः ॥ ३५ ॥

तुहिनगिरिगतेषु सुक्रेषादौ-
 यवकणिशैः सुतरां सुपक्वबीजैः
 विषुवति तरणौ महीनिपीता
 सुरभिर्मिमं सुरभिं करोति धन्या ॥ ३६ ॥
 इति जगति समस्तान् भावयन् भावसंधान
 द्युमणिरयपिदानीं रेवते रेवतीभ्यः ।
 अथ शुभदिवसाय प्राप्यवर्षान्तवृद्धिम्
 कृतसवनजपार्चः सेवते ना नवत्वम् ॥ ३७ ॥
 विधुरयमिह देहं यन्निवाऽऽभानजस्तम्,
 निजतनुनवतायै नूतनत्वप्रियो हि ।
 व्रजति तरणि बिम्बं तेजसा दुर्विगाहम्
 नहि मिलति नवत्वं तानवं संविहाय ॥ ३८ ॥

इति श्री भ. वि. व. श्रीसूर्यचरिते महाकाव्ये वसन्त वर्णने
 नवीकरणनाम त्रयोदशः सर्गः ।

१ सिक्कम इति लोके । आदि शब्दात्-अपर-ब्रह्मदेशः नेपाल-
 देशः । कूर्माचलदेशः । गाठवालदेशः । यामुन देशः पञ्चनदस्या,
 वाचीनो भागः । उत्तरीय-भागेषु ज्येष्ठा-षाढ पर्यन्तम् यवादिपाकस्य
 दृश्यमानत्वात् । सर्वत्र भूस्थानेषु तुल्यमेव । अत्रेदं बोध्यम् । त्रिधा-
 भारत-भूमिः । प्रथमा हिमालयस्था सर्वोन्नता । द्वितीया विन्ध्यादि
 पृष्ठस्था, उन्नता मालपदवाच्या (प्लेटो) इति इङ्गलिश भाषा प्रसिद्धा ।
 तृतीया समतला गङ्गादितीरस्था, हिमविन्ध्यमध्यवर्तिनी ।
 सिन्धुतीरस्था च पञ्चनद-सिन्धु देशरूपा । यमुना-पश्चिमस्था-पञ्च
 नदपर्यन्ता तु समतलापि, अन्याभ्य उन्नता, मरुभूमिः । समुद्रतीर स्था
 च कर्णाटक-भूमिः समतला, भारतस्य प्रसिद्धा । हिमालय-भूमिस्तु
 विचित्रा पदे पदे विभिन्न-सलिलानिल-विरोचमाना वर्णयितुम शक्या,
 स्थावराणां हिमालयः-इतिवचनमवयवशः सङ्गमयन्ती दृश्यते । तथापि
 सामान्यतस्त्रिधा । भूस्थानं, प्राये हिमाच्छादिता भूमिः । ग्राम-
 नगसह्य द्वितीया । तीरभूमिः, ग्रीष्मताप-बहुला ३ या । नित्यं
 हिमाच्छादितस्तु हिमपर्वतः, अगभ्य विषयः, इति निदाघे वर्णितः ।

चतुर्दशःसर्गः ।

अथ वसन्त-सुषमा ।

वसन्त-सुषमां बुधा ? रवि-विधू सहैवोदितौ-
समं विषुवरेखया रविदिनेऽश्विनी-सङ्गतौ ।
विचित्र-किरणाचिर्षा निखिलगोल संभासना-
ज्जगज्जनकारकौ प्रकुरुतः स्वयं सांप्रतम् ॥ १ ॥
सहस्रकरदीधितिर्मकरकर्कयोः 'सांप्रतम्-
तनोति रुचिरातपस्फुरित-तुल्यरात्रिर्निदवम् ।
न शीतविकलं जगन्न च निदाघतान्तन्त-
स्तृणाति नवतां नृषु स्वकृतिचातुरीचारिणीम् ॥ २ ॥
चिनोति कुसुमानि ना प्रचुरपाटलादीन्यहो-
सुनोति विबुधान्समान्यजति नौति जोहूयते ।
जपेन पुनरप्यहो तरणिमण्डलस्थं परम्-
धिनोति, वृषसेवया वितनुते जगन्मङ्गलम् ॥ ३ ॥
महीतलमहो ध्वजैररुणपीतपालाशकैः-
सुरालयसमुच्छ्रितैः श्रयति पुष्करं, पुष्करैः ।
परीतमिव दर्शयन्बुधवचः खपुष्पाश्रयम्-
करोति सफलं, बुधो वदति नार्थशून्यं वचः ॥ ४ ॥
शरीर-परिरक्षणे विविधजायुसेवोत्सुकाः-
जनाः ! प्रथममद्य भोः कुरुत निम्बपत्राशनम् ।

१ सांप्रतमित्यनेन संवत्सर प्रवृत्तिः सूचिता ।

२ गगनारविन्दं सुरभि-इत्यादि ।

प्रवालमुदितं, पुनः कुसुममुद्गतं कोमलम्-
 विचित्र-रमण्यता-निलय एष निम्बद्रुमः ॥ ५ ॥
 अरिष्टतरुक्षेपनं कुरुत सर्वतः सादरम्-
 हरेदयमरिष्टदानं स्वयमरिष्टनामा गदान् ।
 प्रवाल-दलवलकलैः सकुसुमैः सकाष्ठैरहो-
 नृणामुपकृतिं विना नयनमेष कर्तुं क्षमः ॥ ६ ॥
 कथां शृणुत गोलयोः कृतयुगादिमानं समम्-
 रवीन्दुगतिभेदजं निलिलमेव तिथ्यादिकम् ।
 सुवेषपरिमण्डिताः सकलवान्धवैः संगताः
 शरीर-सुषमां नवां तनुत वत्सरं सौख्यदाम् ॥ ७ ॥
 प्रपश्यत कलानिधिं गगनमण्डले मेचके-
 समानरुचिरप्ययं निकषहेमरेखोपमः ।
 विबोधयति संगतां तिथिमिमां द्वितीयामहो
 कलागतिविचारणानिपुणतापरान् मानवान् ॥ ८ ॥
 कलानिधिरयं सरन्तरणिमण्डलात्स्वां कलाम्-
 प्रवर्द्धयति सांप्रतं क्रमश एव कान्तिं दधद् ।
 विबोधयति मानवानियमितीति गोलार्द्धता-
 विबोधन-परान् सुरान् भजत पूजया मानवाः ! ॥ ९ ॥
 पुरा धरणिमण्डले वहति सारवे मारुते-
 वसन्तकुसुमोद्गमैरुचिरताममेयाङ्गते ।
 अमेयगुणकीर्त्तनोऽगणितभूतिरीशः परः-
 स्वयन्नु कुसुमाकरोऽवतरतिस्मं विश्वाश्रयः ॥ १० ॥

१ नेत्रे निमीलयेति-लोकोक्तिः । अचक्षुष्यमित्यपि-आयुर्वेदे ।
 २ अत्यन्त संयोगे द्वितीया । ३ अष्टमीचन्द्रः ।

वसन्त-सुषमाप्रदां भजत घनमध्यस्थिताम्-
 पुनर्वसु-युतां तिथिं नवकलात्म-चन्द्रान्विताम् ।
 पुनर्वसुयुता ऋषीनतिथिदेवपितृन्मुदा-
 यजेम इति बाञ्छया नवकलात्मभक्त्या युताः ॥ ११ ॥
 युता विविधवर्णकैः सितनिपीतशोणादिभिः-
 पलाशिभिर्भिरियं मही न खलु रोचते मानवाः ?
 यथा सुरभिरूपिणो भगवतो विभूतीर्नवाः-
 प्रसोतुमिव बिभ्रती भजनदानपूतान्नरान् ॥ १२ ॥
 मही महिमशालिनी मुनिवरैर्मता मानवी-
 विशुद्धहृदया दयाधृतियुता कृतिर्मानवी ।
 स्वयं यदि दुराग्रहा भवत मानवा दानवी-
 कृतिर्विरहिता क सा भवति यत्सुपूज्या मही ॥ १३ ॥
 विचित्रतरुपल्लवा रुचिरपुष्पपत्राऽनिला
 विभिन्न-रवगकूजना-जनित-गीत-दिव्यस्वना ।
 मनोहरनवोद्गतप्रचुरपत्ररम्भाद्धजा,
 वसन्तसुषुमा मदं जनयितुन्तु यूनाः क्षमा ॥ १४ ॥
 क्षमातलसमुद्गतं किमपि गोलमुद्रासयन्-
 मुहुर्गगनमणलं किमिति चित्रमाक्रामते ।
 मनोजपरिजृम्भृणस्फुरितसर्वदिङ्मण्डला
 विकाशिवदना पुनर्भवति दिङ् मघोनी किमु ॥ १५ ॥
 कलानिधिरयं रवेरपसरन्कलामात्रतो-
 भुनक्ति दिनमेककं क्रमश एव दाक्षायणीः ।

१ श्रवणं, कीर्त्तनं, विष्णोः स्मरणं, पादसेवनम् । अर्चनं वन्दनं दास्यं
 सख्यमात्मनिवेदनम् । इति नवधाभक्तिः, भागवते ७ मे । २ नावावर्णैः ।
 ३ तरुभिः, मांसाशिभिश्च । ४ क्षमा इत्यत्र सूचितस्योद्दीपनस्य, निवे-
 शयति स्वंमुखं क्षितिजगो मघोन्या मुखे-इत्यन्तेन, समासोक्त्या
 निश्चिता, संभोगजनकता ।

चतुर्दशदिने रवेरभिमुखं सगोलाद्धकर्म
 प्रमाप्य स्वयमप्यहो क्रमश एव गोलायितैः ॥ १६ ॥
 अथो सकलकान्तिभृन्निखिल-गोलमुन्मादयन्
 करैरमृतगोचरैर्भुवनमेव संसेचयन् ।
 विचित्रगतिरप्यहो विषुव एव चित्रां गतो-
 निवेशयति स्वं मुखं क्षितिजगो मधोन्या मुखे ॥ १७ ॥
 अयं रविरहोऽश्विनीं त्यजति कष्टतः सांप्रतम्-
 हसन्निति विधुः पुनर्गगनमण्डलं स्वञ्चरति ।
 रविस्त्वरुणमण्डलः श्रयति कुञ्चितो वारुणीम्-
 प्रतापनिधिरप्यहो जगति शीघ्रगालुज्जते ॥ १८ ॥
 चतुर्दशगुणारवेरपसरज्ज्, जगन्मण्डलम्
 चतुर्दश,मितवदन्नवतिभिस्त्रिराशयंशकैः ।
 चतुर्दशकलाः क्रमादुपचयेन सन्दर्शयन्-
 चतुर्दशविपर्ययाद्ब्रूदति गोलविद्यां समाम् ॥ १९ ॥
 समाश्रयति भानुमान्-जगति भानुराशयंशकान्
 रवषट्त्रिदिन ३६० कारकान् विधुरयं स्वमासेन तान्
 अहो द्विजनृपं वयं प्रतिदिनं यदेकोदयम् ।
 प्रतीम इतिकल्पना कथमिर्हाऽद्य संगच्छते ॥ २० ॥
 निर्दोषे नभसि सरन्मुधांशुरेषः
 स्वातन्त्र्यं कलयति नैज-वैभवेन ॥
 संरूढान् रविकिरणैर्हि भौमभावान्
 संसिञ्चन्नमृतकरैः करोति मासान् ॥ २१ ॥

१ सप्तमराशिस्थितत्वेन । २ पश्चिमगोलाद्धम् । ३ अस्मिन्नुदये ।
 ४ सुष्टुगच्छति । ५ अत्रचन्द्रचारः सुष्टु दर्शितः । ६ दशाचतुष्टय-
 समाहारम्, इतं, प्राप्तं जगन्मण्डलं, गोलं सूचयन्नित्यर्थः । ७ इमे अंशका
 एव अक्षांशकाः । ८ इह-एतस्मिन्गोले, अद्य-एतस्मिन् कल्पे ।

चैत्रीयं विधुकिरणानवाप्य चित्रान्
 राजन्ती रजनिमिमाः प्रियानुरक्ताः ।
 सोत्कण्ठाः विरहवतीः प्रकुर्वती वा
 गोलार्द्धे तुहिनतनुं निवेश्य भाति ॥ २२ ॥
 गोलार्द्धे तुहिनतनुः प्रमाप्य सम्यक्
 कौमुद्या निखिल-निशीथिनीं विरोच्य ।
 पूर्वस्यामरुणकरैर्विभासितं खम्
 दृष्ट्वाऽगात्प्रियरजनिः परत्र गोलै ॥ २३ ॥
 संवेशात्तमसि निलीन-सञ्ज्ञमेतत्
 संपश्यन्पुनरुदियाय लोकवन्धुः ।
 ब्रह्माण्डं निजघृणिभिर्विभासयन्स्वम्
 याथार्थ्यं दिनमणिभावमोहमानः ॥ २४ ॥
 नाके वा वियति रसातले रसायाम्
 प्रज्ञायां मनसि निलीनमन्धकारम् ।
 प्रोद्यन् यो लयमनयन्नयं जनाव
 कारुण्यान्नयति नमोऽस्तु भानवेऽस्मै ॥ २४ ॥
 इत्येवं मनुजवरैः प्रणम्यमानः
 सर्गादेः स्मरणात् एव सिद्धिकारी ।
 सप्ताश्वः स तु भरणी-समीपयायी-
 न्यारोहत्त्रिककुदमेव सिंहलस्थम् ॥ २५ ॥

इति श्रीभगवद्भिभूतिवर्णने सूर्यचरित-प्रयोज्ये ऋतुचरिते
 महाकाव्ये वसन्तसुषमा नाम चतुर्दशः सर्गः ।

१ वा-इवार्थे २ विधुवरेखायाम् । ३ पूर्वगोलार्द्धम् । ४ पश्चिमगोलार्द्धम् ।
 ५ शयनात् । ६ लुप्त चेतनम् । ७ दयालुत्वं सूचितम् । ८ किरणैः ।
 ९ त्रिकूट-पर्वतम् ।

पञ्चदशः सर्गः ।

गिरिदुर्गयात्रा

उपद्वीपे सिंहलेऽस्मिन्भरणीतनुसन्निभे ।
भरण्यामागतः सूर्यो विभृयात्सकलञ्जगत् ॥ १ ॥
उपद्वीपः सिंहलोऽयं पञ्चपत्रनिभोऽम्भसि ।
क्षाराब्दे, स्त्रिककुन्मध्यो भारताभिमुखः स्वयम् ॥ २ ॥
अत्रासन् राक्षसा पूर्वं भरणीगुणभागिनः ।
रामरावणयोर्युद्धनिनिष्पिष्टा लोककण्टकाः ॥ ३ ॥
मन्येऽहं भरणीभस्य दुष्टत्वमत एव हि ।
यद्राक्षसनिवासेन खगाञ्चारयति प्रभून् ॥ ४ ॥
अथवा भरणी सेयं राजनीतिविशारदा ।
अद्वितीयं वारिदुर्गे सिंहलं नैव मुञ्चति ॥ ५ ॥
भरणीव नरा यूयं भारतीया ? न मुञ्चत ।
सिंहलं दुर्गराजञ्चेद्भरणी वो न पीडयेत् ॥ ६ ॥
सिंहलो भारतीयानां दुर्गराजो भवेद्यदि ।
सार्वभौमपदं प्राप्ता न च्यवेरन्कदाचन ॥ ७ ॥
सिंहलाक्रमणे भानुर्भाधवं जनयत्यहो ।
माधवः सिंहलाक्रान्त्या विभीषणमसेचयत् ॥ ८ ॥
माधवः सिंहलं नित्यं विभीषेण-वशंवदः ।
भानौ नक्रे च कर्के च न जहाति गुणप्रियः ॥ ९ ॥

१ उभयत्र समानार्थः । २ उत्तराप्रवणः ३ बसन्तं, वैशाखं वा ।
४ सीतापतिः । ५ वैशाखपक्षे घर्मः । ६ विभीषणे भक्तिः, वैशाखपक्षे
सुत्रं सूर्यमण्डलगतम् ।

अथवा माधवो नित्यं विषुवत्युभयाश्रयः
 विषुवस्योत्तरेणाऽयमक्षांशैः रसकैः स्थितः ॥ १० ॥
 माधवेऽनात्र जलधौ सेतुं बद्धाऽभिगम्य च ।
 रक्षस्तुषारा निहता माधवेनेव मानिना ॥ ११ ॥
 निस्तपे निस्तुषारेऽत्र निवसन्माधवः सदा ।
 मासद्वयं विश्वरूपः प्रादुर्भवति सर्वतः ॥ १२ ॥
 सेतुबन्धादुत्तरस्यां भारतं मानसावधि ।
 सेतुबन्धे दशाक्षांशा मानसे खाग्नितोऽधिकाः ॥ १३ ॥
 'देवताराः श्रुतावुक्ता कृत्तिकाद्याश्चतुर्दश ।
 तास्वेवाऽऽक्रमते भानुर्भूमाऽवस्यामुदगगतः ॥ १४ ॥
 देवभूमिर्बसन्तेन गच्छता मानसाय तु ।
 कुमारिकाख्या सर्वाऽपि रोचते सहिमालया ॥ १५ ॥
 कृत्तिकासु गते सूर्ये वसन्तो हिमपर्वते ।
 विशेषान्मानसे खण्डे राजते खण्डयज्जडम् ॥ १६ ॥
 मलयः सेतुबन्धश्च समरेखास्थितौ मतौ ।
 मलयाद्विन्ध्यशैलोऽयं वर्णितः पूर्वमे हि ॥ १७ ॥
 विन्ध्याचलादुत्तरस्यामक्षांशैस्त्रि, चतुः शरैः ।
 हिमालयो मध्यमागाद्रायव्याभिमुखः क्रमात् ॥ १८ ॥
 काश्या वायव्यदिग्भागे द्वात्रिंशदधिके शते ।
 क्रोशे विराजते वांसवरेली, नगरी शुभा ॥ १९ ॥
 त्रिंशत्क्रोशे चित्रशिला वरेलीनगरादुदक् ।
 ततस्तु मानसो खण्ड उच्यते मानसाऽवधि ॥ २० ॥

१ अनुराधाद्या १४ मनुष्यताराः ।

२ त्रयोशसर्गे मलयत उगञ्चनेभियातीत्यादिना ।

३ धवलगिरिमारभ्य कश्मीरपर्यन्तम् ।

विचित्र तरुवल्लीभिरोषधीभिः समावृते ।
 मार्कण्डेयाश्रमे चित्रशिला विस्मय-कारिणी ॥ २१ ॥
 शिलेयं महती चित्रा नानारूपविचित्रितैः ।
 विभाति दूरान्मनसि रचिता शकलैरिव ॥ २२ ॥
 न मानवी कृतिरियं दानवी न च दैवती ।
 अचिन्त्यशक्तिं कमपि बोधयन्ती शिलास्थिता ॥ २३ ॥
 नानाप्रवालवर्णैः नानापुष्पनिभच्छविः ।
 सदा सुरभिरूपाणि दधतीव विराजते ॥ २४ ॥
 निर्मला रोचमानेऽयं मृदुला मृदुरूपिणी ।
 शर्करासु निलीनाऽद्य चित्रनद्याः प्रवाहतः ॥ २५ ॥
 बोधिट्रुमाश्चित्ररूपाः शिलास्वपि वलादिव ।
 कुतोऽऽप्यास्वाद्य नीराणि रोचन्तेऽङ्कुरिता अहो ॥ २६ ॥
 माधवस्तर्कयन्नेवं माधवस्य कृतीर्नवाः ।
 आरोहत्पञ्चनल्वोर्द्धं भूतलात्षष्टिखातके ॥ २७ ॥
 तत्र भीमहृदं सप्त हृदान् नलहदन्तथा ।
 नवकोणं हृदं दृष्ट्वाऽपश्यन्नारायणीहृदम् ॥ २८ ॥
 भूतलान्नवनल्वोर्द्धमाकाश इव निर्मितम् ।
 देवखातमिदं देवैरधुना नगरायितम् ॥ २९ ॥
 नगरं बलयाकारं राजते परितो हृदम् ।
 वसन्तकृपयोद्भूतैर्गन्धर्वैरिव पूरितम् ॥ ३० ॥
 एकोनविंशतिशतात्पूर्वं सम्बदिदं वनम् ।
 पशव्यमपि दुर्धर्षं पञ्चास्यनिलयोपमम् ॥ ३१ ॥
 गुरगृहप्रायमधुना मध्यदेशनिवासिनाम् ।
 वसन्तवातसेवायै निदाघनिलयायितम् ॥ ३२ ॥

१ नैनीताल इति प्रसिद्धम् । २ हिमवद्विन्ध्ययोर्मध्यं यत्प्राग्नि-
 नशनादपि । प्रत्यगेव प्रयागाच्च मध्यदेशः प्रकीर्तितः । इति मनुः ।

माधवः फाल्गुनेनैव फाल्गुनेनैव माधवः ।

भू-तापवारणार्थाय मासान्मन्त्रयतीह किम् ॥ ३३ ॥

उत्तरस्यामितोऽल्मोडाप्रदेशः सुरभिः स्वयम् ।

सरयूशोभितः शम्भुधामविप्रविराजितः ॥ ३४ ॥

अल्मोडानगरी चित्ररूपा पर्वतपृष्ठगा ।

माधवेन सदाक्रान्ता सुखदाद्वन्द्वमध्यमा ॥ ३५ ॥

सरयूजल संस्पर्श-पूतानिल-निषेधिते ।

नवनल्वोच्छ्रिते शम्भुर्जागेशो दारुकावने ॥ ३६ ॥

सरयूपूर्वतो विप्रैर्मण्डितो माधवप्रियैः ।

गङ्गावलीतिविषयः शिवसेवनतत्परैः ॥ ३७ ॥

मार्कण्डेय-पुराणोक्त-चरित्र-त्रयनायिका ।

कालीमहिषशुम्भादीन् घातुकाऽत्र पराक्रमीत् ॥ ३८ ॥

देवदारुवनस्थेयमन्विका-सहिता जनैः ।

पूज्यतेऽद्याऽपि सद्भक्त्या प्रत्यक्षशकुना शिवा ॥ ३९ ॥

शिवायाः सविधे ग्राम उपराज-इति स्मृतः ।

पन्तानां मूलवसतिर्वसन्तनिलयायते ॥ ४० ॥

कुसुमाकरसंपत्तिमुपभुङ्क्ते गुणाकरः ।

गुणाकरैः प्रपूर्णाऽयं पन्तैः पूरयते जगत् ॥ ४१ ॥ युग्मम् ।

देवदारुगिरावस्मादुत्तरस्मिन्गुहाशयः ।

भुवनेशो भवो भक्ताऽभीष्टभूमिर्भुविस्थितः ॥ ४२ ॥

भुवनेशगुहाभीमा भूरिभागा शिवप्रिया ।

वाराणसीगुहां यावद् धत्ते मार्गं प्रदृश्यताम् ॥ ४३ ॥

ततः कोटीश्वरस्तद्वद् गुहांसस्थः स ईश्वरः ।

षडशीतिगुहाप्राये पर्वते राजते विभुः ॥ ४४ ॥

तस्मादुत्तरतः पुगे श्वरः सर्वर्तुसौख्यदे ।
 निर्मरेश्वरसंमृष्ट निर्मरानिलसेविते ॥ ४५ ॥
 गौरीनद्याः परे भागे द्रष्टव्यः शिवदः शिवः
 देवदास्तरुच्छाया-पुष्पवाटीसमन्वितः ॥ ४६ ॥ युग्मम्
 अथ गौरीनदीपूर्व दिशि माधवसौख्यदः ।
 पिङ्गलाचार्यवसति, ग्रामो'वर्षायता'ऽभिधः ॥ ४७ ॥
 वर्षायत्ता सर्व इमे ग्रामाः पर्वतसंस्थिताः ।
 अयं जलोच्छ्वासयुतो वर्षायत्तस्तथाऽप्यहो ॥ ४८ ॥
 रसाला विविधाश्चाऽत्र सरलाः पूतनादयः ।
 वनौषध्यस्तनुं पूतं पवनेनैव तन्वते ॥ ४९ ॥
 सर्वर्तुसुखदे ग्रामे नवचन्द्रनृपे शके ।
 कल्याणचन्द्रदत्ते मे पूर्वजा न्यवसन्सुखम् ॥ ५० ॥
 जन्मभूमिर्मदीयेयमिति नो वर्यते मया ।
 काश्याः कैलासगगने मार्गः स्कन्दोक्त एव हि ॥ ५१ ॥
 वासिष्ठीसविधे वालेश्वरं संपूज्य यत्नतः ।
 पुष्पपत्रोद्गमैः सोऽयं सुरभिः प्रस्थितोऽधुना ॥ ५२ ॥
 कृत्तिकायाः द्वितीयाङ्घ्रौ भानुमान्मलयादुदग् ।
 वसन्तस्तुहिनप्राय, भूस्थानादिषु संस्थितः ॥ ५३ ॥
 विधुस्तु राधाभवनादुदेति रजनीमुखे ।
 दिनं सौरकरैर्दीनं नितरां रज्जयज्जनम् ॥ ५४ ॥
 रविविधूप्रथमान्त्यभयात्रया-मनुमिता इति निर्जरतारकाः ।
 जगति बोधयतस्त्विति साक्षिणी, तिथिरियं महिता सहराधया
 राधया सहाचरन्सुधाकरः कानपीहकिरणाङ्किरत्ययम् ।
 मानवा हि वदरीक्षणीषिणो, माधवो व्रजति मानसोन्मनाः ५६

एवं वसन्तः प्रतिवर्षमेव, कैलासयात्रानिरतो भ्रूषार्कात् ।
मासद्वयं भारतभूतलेऽस्मिन्, प्रादुर्भवन् याति दिविष्टदेशम् ५७
इति श्री भ. वि. व. सूर्यचरिते वसन्तनृपति-गिरि-दुर्ग
यात्रावर्णनम् पञ्चदशः सर्गः ।

—*—

षोडशः सर्गः ।

अथ गिरिदुर्गप्रवेशः ।

कूर्माचलाद्याति यथा वसन्तः कैलासदेशं सरलञ्च शीघ्रम् ।
तथा न नेपालकमुक्रमादेः पञ्चापदेशाञ्च च ब्रह्मपुत्रात् ॥ १ ॥
वालेश्वराद्याति दिनत्रयेण व्यासाश्रमं मानव एव सम्यक् ।
चित्रं वसन्तस्तुहिनेन भीतः, मासद्वयं यापयतीव तत्र ॥ २ ॥
व्यासाश्रमादूर्द्धमहो मनुष्यैरगम्य एवेति मधुर्महात्मा ।
आषाढमासे यवपाकतुष्टः, साकं शकैर्याति दिविष्टदेशम् ॥ ३ ॥
शंका इमे हूणजनैः सहैव व्यापारकृत्यालवणादिकस्य ।
जीवन्ति भूस्थानगता न कृप्या कैलासयात्रानिरताः प्रवर्षम् ॥ ४ ॥
नभोनभस्यद्वयमत्र यातुम् मार्गं ददातीति मया पुरोक्तम् ।
विना शकानां कृपया न शक्ताः नरा, वसन्तः प्रभुरात्मनैव ॥ ५ ॥

१ अलमोडा-मण्डलान्तःपात्ययं वालेश्वरः, उत्कलस्थोभिन्नः ।

२ व्यास इति प्रसिद्धएव प्रदेशः । इयं भूस्थान (भूटान) भूमिः ।

३ हिमाच्छादिताभूमिरित्यगम्या ।

४ भूस्थानस्था द्विधा हि शकाः (जोहारी) (दर्मिया) इति ।

५ अलमोडा मण्डले द्वे भूस्थान भूमी ।

६ प्रतिवर्षं ।

हिमालयं विंशतिनल्वतुल्यप्रस्थेन केनाऽपि विलङ्घ्य वीराः ।
 कैलासदेशं शिवदुर्गरूपम् पश्यन्ति धन्या मधुना सहैव ॥ ६ ॥
 अयं दिविष्ठो भरतस्य भागः परन्त्विदानीं परदेश एव ।
 अत्रत्यमर्त्याः शिव-धर्म-बुद्ध-विद्यागुरूणां सततं स्मरन्ति ॥ ७ ॥
 घटां त्रिशूलं डमरुं सशङ्खम्, प्रेम्णा प्रयुज्यैव यजन्ति शम्भुम् ।
 नृत्यन्ति यत्ताण्डवदर्शनाय विस्मापयन्तीं जगद्विचित्रम् ॥ ८ ॥
 पूजावसाने डमरून्सहैव विवादयन्तः सहस्रोत्पतन्तः ।
 स्कन्धेषु सप्ताष्टनवादिवीराः सर्वेऽपि नृत्यन्ति च यन्ति चोर्द्धम् ॥ ९ ॥
 आरोहतः पश्यति ना न चैतान्, विस्मापितस्ताण्डवलाघवेन ।
 परन्तु सर्वानपिताण्डवेन, मत्तान्नभस्युत्पतितानवैति ॥ १० ॥
 शिवस्य लीलां विशदं वदन्तो धन्या अमी भक्षविचारशून्याः ।
 एषां द्विजाः कुक्कुरगर्दभानाम् मांसं खादन्ति जपन्ति मालाम् ॥ ११ ॥
 चीनस्य साम्राज्यमिहाऽस्ति, चीनः दिविष्ठतः पर्वत एव दिव्यः ।
 अन्नादिकोत्पत्तिविधौ नरास्तुः बौद्धा, दिविष्ठादिषदेव भिन्नाः ॥ १२ ॥
 दिविष्ठतः पश्चिमभूमिभागो कश्मीरदेशो रमणीयरूपः ।
 वसन्तवासेन नितान्तगौरः, विचित्रमृत्साजलवायुरम्यः ॥ १३ ॥
 दिविष्ठतः सिन्धुनदः परस्ताद् बहन्नतो याम्यमुखः प्रयाति ।
 एतेन भूमिर्वलययितेऽयम् विराजते मध्यगतेन चित्रा ॥ १४ ॥
 दिव्याङ्गनाहासकरीः सुनारीः, विभूत्सुराल्लुञ्जयतेऽयमेव ।
 सुरा दिविष्ठाः किलदिव्यरूपा दीव्यन्ति कश्मीरतले नृलक्षाः ॥ १५ ॥

१ उपलक्षणमेतत् । विंशतिनल्वेभ्योऽल्पत्वस्याऽसंभवात् । न्यूनता व्यावर्तकमेवेदम्, नाधिकताव्यावर्तकम् ।

२ 'ओम् णमो 'बुद्धय,' ओम्णमो शङ्खय, ओम्णमो धम्मय, ओम्णमो विद्यय, ओम्णमो गुरपे, इति जप्यास्तेषाम् पञ्च ।

३ प्रकाशयन्तः । ४ अपि इति अध्याहारलभ्यः ।

वितस्तया व्याप्ततला धरित्री तन्मूलखातेन विचित्रमध्या ।
 फलानि सूतेऽमृतसम्मितानि करोति सार्धं स्ववसुन्धरात्वम् ॥ १६ ॥
 अयं दिविष्ठेन समं नृपस्य प्रियो निदाघार्त्तिशमेन देशः ।
 द्राक्षादिसूत्या ऽनिलवारियोग-सौन्दर्यकीर्त्या नितरां प्रियोऽयम् ॥
 सिंहलेन सहिताविमौ यदा, सार्वभौमनृपदुर्गलक्षाणौ ।
 कैस्यचित्करगतौ तदाजनाःसूद्यमः स जगतीपतिर्भवेत् ॥ १८ ॥
 सार्वभौमनृपलक्षाणं पुरः शैलदुर्ग-इति कोविदैर्मतम् ।
 वारिदुर्गसहितं द्वयं यदा शैलराजशिखरे किमुच्यते ॥ १९ ॥
 भारतीयमनुजा ? गिरिराजे सर्वकाल-सुखदे निज-संस्थाः
 ज्ञानरक्षणकला-चरकाणाम् सन्तनुद्ध्वमचिराज्जयत्तामः ॥ २० ॥
 देशकाल-परिवर्त्तनशीलः शैलराजशिखरादुदितोऽयम् ।
 मानसोन्मुखकरैर्मधुमासम् तानयन्निव नभस्वपि सूर्यः ॥ २१ ॥
 दृष्टस्तापं पाप हानाय-दिन्सन्

भानुर्भासा भासयन्मानसानि ।

पद्मानीवाऽत्मैव विश्वस्यचितान्या-

तन्यातन्वानःपातु भक्ताभिऽसेव्यः ॥ २२ ॥

इति सुरभिकृतिं प्रयोजयन्तौ रविशशिनौ गगने विचित्रचारौ ।

निजतनुपरिरक्षणाय भक्त्या सकलबुधान्प्रणिपत्य नौमि नित्यम् २३

गुरु जनचरणाब्जं ध्यानगम्यं विधाय

पितृवचन गुणौघान् बुद्धि-गम्यान्विधाय ।

१ कुसुमाकरस्य । २ द्राक्षादि-सूत्याऽत्र शरत्समागमेनाऽति-प्रियता । एतेन महिषीसहितस्य दुर्गं प्रवेशः सचितः । ३ मानवस्य दानवस्य वा देवस्य । ४ भुवनपतिः ।

६ श्रावणेपि । अतएव तानयन्नित्युक्तम् । तत्र तदा सुरभेरेव सत्वात् ।

रविचरितमुदारं वर्णयित्वा सदारः
 सततसुखितचित्तो वर्णयिष्ये स्वगोत्रम् ॥ २४ ॥
 आरोग्यं दिशतु जनाय भास्करोऽयम् ।
 चेतस्तज्जनयतु निर्मलं सचन्द्रः ।
 सम्पत्तिं वितरतु माधवः सभास्यो-
 निस्तन्द्रां स्मृतिममितामुमेश एषः ॥ २५ ॥
 वाराणसी जयति भूमितले पुरीयम्-
 गंगातरङ्ग-पवनेन नितान्तपूता ।
 यत्रत्य-वायु जलसेवन-विश्वनाथ-
 साक्षात्कृतिः परिणता कवितात्मनैवम् ॥ २६ ॥
 जयति जयति रूपं विश्व मेतन्मुरारेः-
 जयति सकलविश्वप्रेरको भानुरेषः ।
 जयति जगतिरत्नं भारतं वर्षमेतत्
 जयति च गिरिरत्नं देवभूमिः *स दिव्यैः ॥ २७ ॥

॥ इति श्रीसूर्य च.म.काव्ये गिरि-दुर्गप्रवेशोत्तम षोडशः सर्गः॥
 इति भगवद्विभूतिवर्णने, गोल-विद्यायाम्,
 रवि-चरिते, ऋतुचरितं महाकाव्यम्,
 समाप्तिमितम् । मि. अ. चैत्र ब. ८।८३ ।

* स-इति विशेषणम् पुष्पाकरनिवासेन पूज्यत्वं बोधयति ।

१।२।३ । लिङ्गत्रय-विशिष्टविशेषणदानेन विचित्रशक्ति-शालित्वम्
 गिरिराजस्य सूचितमिति-जयन्तु सर्वाभगवद्विभूतयः । इतिशम् ।

इति श्रीकूर्माचलीय-पन्तकुलावतंस-श्रौत-स्मार्त्त-विधि-विहित-
 पालकस्य लोकवन्द्यस्य दुर्गादत्त-पन्त-सूरेः सुतस्य, पण्डितवर्यस्य
 पूर्णानन्दपन्तस्य-कनीयोभ्रातुःकवेः साहित्याचार्यस्य व्याकरणतार्थस्य
 दार्शनिकस्य तारादत्तपन्तस्य कृतौ स्वरचित-सूर्यचरित-महाकाव्ये-
 दिप्पणी समाप्ता । शुभम् ॥ टीकाऽपिलिखिता ।

॥ अथ गोलाविद्या ॥

ईश्वरस्य कृतौ गोला, अनन्ताः परिकीर्त्तिताः ।

अनन्ता रविविष्णवीश, ब्रह्माणस्तत्प्रवर्त्तकाः ॥ १ ॥

देशः सूर्यकराक्रान्तो, गोलशब्देन कथ्यते ।

भूगोलश्च खगोलश्च, स द्विधा परिकीर्त्यते ॥ २ ॥

यावद्दिवाकरकाः प्रसरन्ति जगत्त्रये ।

तावत्स एको गोलः स्यादेकार्ककिरणोज्ज्वलः ॥ ३ ॥

द्वेधा स एष दिनरात्रिगतेर्विभागात् ।

सूर्यस्य, पूर्वपर-गोल-इतीहया नः ।

पुर्वेऽस्ति भूरिवसुधा परगोलके तु

खण्डत्रयं भवति तद्भुवतोऽप्युदीच्याम् ॥ ४ ॥

उच्चैस्थानं गता यूयं, सर्वतः परिपश्यत ।

उदयादस्तपर्यन्तम्, गोलार्द्धं पूर्वसंज्ञितम् ॥ ५ ॥

यावद्भवन्तः पश्यन्ति, गगनं गोल-मापकम् ।

तावदेव हि पश्यन्ति कुरुस्थाः पश्चिमार्द्धकम् ॥ ६ ॥

जम्बूद्वीपो मिलित्वाऽयं, सर्व एव प्रकीर्त्तितः ।

नव-खण्डयुतो मेरुकर्णिको मुनिभिः स्मृतः ॥ ७ ॥

अन्ये द्वीपास्तु षट् सूक्ष्मा, मनुजानामगोचराः ।

वर्णितास्त्वेकरूपेण, पुराणेष्वत एव हि ॥ ८ ॥

जम्बूद्वीपस्य मध्ये यन्मेरुमुनिभिरिष्यते ।

अर्द्धं भूमेः, एशिया, वा जम्बूद्वीपः कथंभवेत् ॥ ९ ॥

यद्भूभागाद्भुवो मूर्द्धन, उपरिस्थः प्रदृश्यते ।

सभूभागो ध्रुवः ख्यात उपचारान्मनीषिभिः ॥ १० ॥

स एव मेरुः कथितो, दिव्यदृग्भिर्गर्हर्षिभिः ।
 सर्वस्मदुत्तरत्वात्, दूरादुच्चैस्तु सः ॥ ११ ॥
 मेरोश्चतुर्दिशमित्ता, -वृत्तवर्षमाहुः ।
 खण्डत्रयन्तत उदक् त्रयमाहुरर्वाक् ।
 एकं पुरः परत एकमुदाहरन्ति ।
 एवं वदन्ति नवभागयुतान्धरित्रीम् ॥ १२ ॥
 इलावृतादुत्तरतो रम्यकश्च हिरण्मयः ।
 कुरुश्चेति क्रमाज्ज्ञेयाः खण्डा गोलार्द्धकेपरे ॥ १३ ॥
 षट्खण्डाः पूर्वगोलार्द्धे भारतं किन्नरो हरिः ।
 भद्राश्वकेतुमालौ च भूमेः खण्डा अमी नव ॥ १४ ॥
 'यूरालात्, पश्चिमो भागो यूरोपः केतुमालकः ।
 भद्राश्वश्चीन-इत्युक्तः, षट्-खण्डाः क्रमतो द्वयोः ॥ १५ ॥
 आष्ट्रेलिया, आफ्रिकाच पूर्वगोलस्य याम्यगौ ।
 उपद्वीपौ समग्रस्य महाद्वीपावपिस्वयम् ॥ १६ ॥
 एवं सिंहल, जापान, -इङ्ग्लैण्डाद्याः समे तथा
 निविष्टा पूर्वगोलार्द्धे, जम्बूद्वीपोपगा अमी ॥ १७ ॥
 अवाग् विबुवरेरवाया नकरेखाद्वितः स्वयम् ।
 आष्ट्रेलिया महाद्वीपो मरुमध्यस्त्रिधाप्यतः ॥ १८ ॥
 दक्षिणोत्तरभेदेन, द्विविधाचाऽऽफ्रिका मता ।
 विषुवद्रेखाया भिन्ना न समुद्रविभाजिता ॥ १९ ॥

१ हिमालयाद्दक्षिणभागः पूर्वी, चीनतः 'टर्की' इत्यणशिया, पर्य-
 न्तं भारतवर्षम् । मैंगोलिया-चीनीटर्किस्तान टर्किस्तान-इतित्रिधा-
 विभक्तं किन्नरवर्षम् । रूस-इति प्र० हरिवर्षम् । सैवेरिया ग्रीन्लेण्ड-
 भागौ-इलावृत्तम् । उत्तर-अमेरिकाया उत्तरोभागः, रम्यकवर्षम् ।
 दक्षिणभागो हिरण्मयवर्षम् । दक्षिणाऽमेरिका-कुरुवर्षम् ।

एवं परस्मिन्गोलेऽपि, दक्षिणोत्तरभेदतः ।

अमेरिका, द्विधा भिन्ना, रेखावारिधि-योगतः ॥ २० ॥

अर्द्धगोले प्राक्-परस्तात्, रेखा या विषुवत्स्मृता ।

सिद्धैरंशैरुदगवाक् ततोऽप्यनरेखिके ॥ २१ ॥

दक्षिणायनरेखा या, कर्करेखा तु विन्ध्यगा ।

उत्तरायणरेखा तु नक्ररेखा ऽऽफ्रिकोदरे ॥ २२ ॥

दक्षिणाभिमुखे सूर्ये कर्कतो दक्षिणायनम् ।

उत्तराभिमुखे सूर्ये नक्रतस्तत्तत्तरायणम् ॥ २३ ॥

मध्यरेखागते सूर्ये समं रात्रिन्दिनं भवेत् ।

सन्निधानेन सूर्यस्य मध्येऽप्यनरेखयोः ॥ २४ ॥

यस्य सन्निहितः सूर्यः समूद्धोपरि पश्यति ।

विप्रकृष्टस्तु यस्य स्यात्स्यात्स तीयङ्ङीक्षते च तम् ॥ २५ ॥

मस्तकोपरि पश्यन्ति विस्तीर्णा गगनञ्जनाः ।

तिर्यक् पश्यन्ति संकीर्णा वृत्तत्वाद्भू-खगोलयोः ॥ २६ ॥

अत एव दिनं दीर्घं मस्तकोपरि गच्छतः ।

संवितुश्चलतस् तिर्यक् क्रमाद्-इत्थं दिनं भवेत् ॥ २७ ॥

ध्रुवसन्निहिते देशे सदा दूरस्थितो रविः ।

रात्रिं विधत्ते विपुलां कर्करेखागतो दिनम् ॥ २८ ॥

कर्करेखागते सूर्येऽगस्त्यपार्श्वे निशा मता ।

मकरे ध्रुवपार्श्वे तु, विषुवे समता तयोः ॥ २९ ॥

गोलमध्ये स्थिता लङ्का तत्र रात्रिं दिवं समम् ।

सदैव भवती, दानीं जलमेवाऽत्र विद्यते ॥ ३० ॥

विषुवद्रेखया भिन्नः, पुनर्गोलो द्विधा मतः ।

सौम्य-याम्य-विभेदेन, सौम्ये भूरिधरा स्थिता ॥ ३१ ॥

नैषादितः सौम्य-गोल-स्तुलादिर्याम्य-गोलकः ।
 खगोलो रविगत्यैव विभक्तस्तादृशः परः ॥ ३२ ॥
 खगोलस्यैव रेखाभिः सान्निध्यादुपचारतः ।
 भूगोले व्यवहारोऽयं सर्वो रेखादिना कृतः ॥ ३३ ये
 पुनर्गोलो द्विधा भिन्नो दक्षिणोत्तर-रेखया ।
 एवं चतुर्धा भिन्नोऽयं नवत्यंशैस्त्रिराशिगैः ॥ ३४ ॥
 गोले पूर्वापरा रेखा मध्यस्था विषुवं मता ।
 तथा याभ्योत्तरा विज्ञैरक्षरेखा प्रकीर्तिता ॥ ३५ ॥
 नवत्यंशाः पुरः पश्चात्ततो देशान्तरं मताः ।
 एवं गोल द्वये ज्ञेयं षष्ट्युत्तरं-शतत्रयम् ॥ ३६ ॥
 याम्योत्तराणि वृत्तानि षष्ट्युत्तर-शतत्रयम् ।
 गोले भवितुमर्हन्ति ध्रुवप्रोतानि विस्तृतम् ॥ ३७ ॥
 देशान्तराणि तावन्ति गोले ज्ञेयानि मानवैः ।
 त्रिंशत्क्रोशैः सपादैः स्तु भूमौ देशान्तरं मतम् ॥ ३८ ॥
 अक्षांशरेखाः संछिन्ना वृत्तैर्याम्यात्तरैर्यतः ।
 स्ववर्गसम्मितान्देशान् विभजन्ते समाः समैः ॥ ३९ ॥
 अहोरात्रेण गोलञ्चेत् क्रामते भगवानथम् ।
 दशभिर्विकलाभिः स देशादेशान्तरं ब्रजेत् ॥ ४० ॥
 षट्त्रिंशच्छत-तुल्यास्तु पला, षष्टि-कला यतः ।
 भक्ता देशान्तरैर्लङ्घि दद्यादश-पलात्मिकाम् ॥ ४१ ॥
 भनुष्यस्त्वेकघम्रेण देशादेशान्तरं ब्रजेत् ।
 वर्षेण गोलं परियन् पुनः प्राप्नोति स्वं गृहम् ॥ ४२ ॥
 इति श्रीगोलविद्यायां सामान्यतो गोलनिरूपणम् । प्र० प्रक०
 अथ लेखनरीतिञ्च हृदि धारय कोविद ?
 ध्रुवद्वयगतारेखा या लङ्कास्पर्शिनी भुवः ॥ १ ॥

मध्यरेखा तु सा तस्याः प्राक्पश्चाद्देश-संस्थितिम् ।
 निरक्षदेशे लङ्कायां विन्दुं न्यस्य प्रकल्पयेत् ॥ २ ॥
 नवत्यंशान् पुरः पश्चादेवं गोलद्वये न्यसेत् ।
 अवागुदक् तथाक्षांशान् कल्पयेद् गोलवित् स्वयम् ॥ ४ ॥
 इङ्गलैरुड, स्थाद् ग्रंथनिच्, -स्थानात्पाश्चात्यैः कल्पितं यथा ।
 तथा भूमध्यरेखातः सर्वं कल्यं मनीषिभिः ॥ ४ ॥
 मध्यरेखा भारतेतु मुनिभिः कीर्तिता यथा ।
 “तत्वेन्दुयोजनैर्लङ्का-देवकन्यान्तरं स्मृतम् ।
 तस्याः स्वामी खनागैस्तु विंशत्या सागरः स्मृतः ॥ १ ॥
 वत्स-गुल्मस्ततो दिग्भि रज्जयन्त्यभ्रपञ्चभिः ।
 कुरुक्षेत्रं खनागैस्तु सुमेरुस्तत्त्वपञ्चगैः” ॥ २ ॥
 इति माने महान् भेदो भूचित्राद्वर्त्तमानकात् ॥ ५ ॥
 निरासनीयः सन्देहो दैवज्ञप्रधैस्ततः ।
 निरक्षदेशो, लङ्केयम्, सिंहलस्था तु रक्षसाम् ॥ ६ ॥
 भूचित्रं कारयिष्यामि पूर्वोक्तं शास्त्रं सम्मतम् ।
 देशान् चक्रं लेखयिष्ये रेखातः प्राक्-परस्थितान् ॥ ७ ॥
 इति श्रीतारादत्त-पन्त-विरचिते गोले द्वितीयं प्रकरणम् ॥

अथ वर्षपर्वताः—

निषधो माल्यवान् नीलो गन्धमादन-पर्वतः ।
 इलावृतस्य क्रमशो ह्यवाक् पश्चाद्गुदकपुरः ॥ १ ॥
 नीलः श्वेतः शृङ्गवाश्च गताः पश्चिम-गोलके ।
 वर्षाणां रम्यकादीनां क्रमादुत्तरतः स्थिताः ॥ २ ॥
 निषधो हेमकूटश्च हिमवान्पूर्वगोलके ।
 हरिकिन्नरनाभीनां क्रमादुत्तरतः स्थिताः ॥ ३ ॥

माल्यवान् पर्वतो यस्तु केतुमाल-विभाजकः ।

गन्धमादननामा तु भद्राश्वस्य विभाजकः ॥ ४ ॥

अथ सुमेरुः—

सर्वेषामेव वर्षाणां मेरुरुत्तरतः स्थितः, ।

इत्येवं नियमाद्विक्त मेरुं भूगोल-कर्णिकाम् ॥ ५ ॥

सुरालयः सुवर्णद्रिर्मनुष्याणामगोचरः ।

मुनिभिर्वर्णितस्तस्मान्न मृत्पाषाण-पिण्डकः ॥ ६ ॥

सुमेरुशिखरे गङ्गा चतुर्धा जायते ततः ।

गिरिं गिरिं लङ्घयन्ती हिमाद्रिं भारतं, तथा ॥ ७ ॥

भद्राश्ववर्षं सीता च गन्धमादन-पर्वतात् ।

माल्यवर्षमर्पताञ्चक्षुः केतुमालं तथा गताः ॥ ८ ॥

शृङ्गवत्पर्वताद् भद्रा, यात्युत्तरकुरूस्तथा ।

ब्रह्मलोकादागताया गङ्गाया विभर्जियतः ॥ ९ ॥

सुमेरुशिखरे प्रोक्ता सा सूक्ष्मा नात्र विस्मयः ।

प्रत्यक्षा त्वस्मदादीनां मर्यादागिरिषु स्मृता ॥ १० ॥

तथा च विष्णुपुराणे—

भरताः केतुमालाश्च भद्राश्वाः कुखस्तथा ।

पत्राणि लोकपद्मस्य मर्यादाशैलवाह्यत—इति ॥

पूर्वोक्तांश्चतुरो विद्धि मर्यादा-गिरिनामकान् ।

यस्मादलौकिकञ्चापि पुराणेषु समीरितम् ॥ ११ ॥

लौकिकाऽलौकिकत्वेन द्विधा सृष्टिः प्रकीर्तिता ।

लौकिका सर्वप्रत्यक्षा योगिगम्या त्वलौकिका ॥ १२ ॥

एवं पृक्षादयोद्वीपा ब्रह्माण्डऽऽवरणात्मकाः ।

पृथिवी-जल-तेजांसि वाताऽऽकाशाऽवहङ्गतिः ॥ १३ ॥

महत्तत्त्वं प्रधानञ्च ब्रह्माण्डावरणानि हि ।

पूर्वो व्यप्यो व्यापकस्तु परो तस्मादतः स्मृतम् ॥ १४ ॥

उत्तरोत्तरमेतेषां माने दशगुणाधिकम् ।

चैतन्याश्रितं सर्वं ध्येयत्वेन निरूपितम् ॥ १५ ॥

विराट्स्वरूपं ब्रह्माण्डं सत्यान्तं मुनिभिः स्मृतम् ।

सूर्यप्रकाशो गोलस्तु महर्लोकान्तमेव हि ॥ १६ ॥

जनस्तपः सत्यलोकाः स्व-प्रकाशाः समीरिताः ।

पाताललोकाः पृथ्वी-पुटानीति निरूपितम् ॥ १७ ॥

नागादिवासो मणिभिः प्रकाशस्तेषु कीर्तितः ।

इति प्रकीर्णप्रकरणम् ।

अथ पर्वताः ।

पर्वतास्तु त्रिधा भूमौ सौम्या आग्नेयकाः समाः ॥ १८ ॥

शीताः सौम्यास्तापकरा आग्नेयाः शेषकाः समाः ।

हिमेनाच्छादिताः सौम्याः तरुच्छात्राः समामताः ॥ १९ ॥

शिलोच्चया स्तापकरा विन्ध्य-पूर्वादि-पर्वताः ।

उदग्बिष्वधुरेखाया नवांशैर्मलयो गिरिः ॥ २० ॥

द्वाविंशंशाद्विन्ध्यागिरिः सप्तविंशाद्विमालयः ।

हिमालयो वर्धरान्तो गिरिः पूर्वापरायतः ॥ २१ ॥

वाव्याभिमुखस्तस्मात्कञ्चीरान्तं गतो महान् ।

व्याप्तमेकादशांशेषु दिविष्ठोत्सङ्गशोभिना ॥ २२ ॥

उच्चैः पर्वतराजेनाऽलौकिकं भूतलं कृतम् ।

दक्षिणाऽमेरिकास्थोऽपि शृङ्गवानुन्नतो गिरिः ॥ २३ ॥

याम्योत्तरायतश्चत्वारिंशन्नल्वोऽस्य कूटकः ।

विषुवत्सविधेऽप्यस्मिन् हिमोऽस्ती न विस्मयः ॥ २४ ॥

त्रिंशन्नल्वोद्धितः कपि गिरिर्हिम-युतो भवेत् ।

हिमालयस्य कूटस्तु पञ्चाशन्नल्वकोन्मितः ॥ २५ ॥

ऐब्रिष्ट, कूट-इयुक्तस्तन्नाम्ना मापितो यतः ।

निरूपयिष्ये ऽन्यान् कूटान् भारतस्य निरूपणे ॥ २६ ॥

इतिप्रथमोऽध्यायः

भगवद्भिभूति-ग्रन्थमालायां निर्मितानि, पुस्तकानि ।

श्रीसूर्यचरितं महाकाव्यम् (मुद्रितम्) मू०—...	...	१।)
गोलविद्या, गोलसूत्रञ्च, (मुद्रितम्).....	...	॥)
भारतवर्ष-भूगोलः, (श्लोक-बद्धः)...	...	॥)
(आर्या-प्रवाहः) परिडित-गुरु-परम्परा-वर्णनं—...	...	१)
दाशरथि-भरत चरितं नाटकं (समाङ्कम्)	...	१।)
भारतोद्धारः, प्रत्येकाध्यायस्य मूल्यम्—...	...	।)
इन्द्रियार्थ-मीमांसा (गद्यमयी).....	...	।)
सौवरः (स्वरमीमांसा) गद्यमयः—...	...	।)
वर्णमाला—सूत्रम्, भाषा टीका सहितम्—	...	=)
पाञ्चभौतिकम् (दार्शनिकम्)...	...	॥)

प्राप्ति स्थानम्—

- | | |
|---|--|
| <p>(१) अर्जुनराम योधराज—
संस्कृत-पाठशाला, काशी ।</p> <p>(२) तारादत्त पन्तः, रणवीर
संस्कृत पाठशाला, काशी ।</p> <p>(६) गौरीशंकर शर्मा, भास्कर पुस्तकालय-ठठेरीबाजार काशी ।</p> | <p>(३) वा हरि कृष्ण दास गुप्तः—
कचैड़ी गली, काशी ।</p> <p>(४) शारदा—भवनम्, काशी ।</p> <p>(५) सुप्रभात कार्यालयः काशी ।</p> |
|---|--|

